



14H // 13225 (026)
14H // 184 (026)

5-1637
1391.9

РОДНЫЯ ГОЊІ

МЕСЯЧНІК ЛІТАРАТУРЫ І КУЛЬТУРЫ ЗАХОДНЯЕ БЕЛАРУСІ.

1927.	Ліпень—Жнівень.	1927.
КНІЖКА V.	АДРЭС РЕДАКЦЫІ: Вільня, Крывое Кола, 21. Wilno, Krzywe Koło 21.	Падпіска на год . 8 зал. На 3 мес. . . 2 зал. Адна кніжка . . 75 гр.

НАТАЛЬЛЯ АРСЕНЕВА.

Маячэньні...

Апусьцілі бярозы зялёныя рукі ў распачы
Да расістай, цяжкой, нярухомай травіцы.
Шэры змрок над зямлёю ўстае і панура клубіцца,
Чуць калматы хвайняк у бесплодным лагу
варушыцца

І сава нейдзе плача...

А ноч чорнае кола сьціскае наўкола, сьціскае,
Ўсё бліжэй, ўсё цясьней, халадней і... задушыць,
здаецца.

Шышыя толькі дзіўна зьвініць і варожа сьмяецца.
Сэрца б'ецца трывожнай, бяскрылаю птушкай
у клетцы

У чорнай ночы, здаецца, растае...

Не, парвецца, струны зьвінячыя—ночныя гукі,
Расступіся, калматая ноч, і пусьці маё сэрца
на волю

Да жыцця, да сьвятла, да натхненьня, да шчасця
бяз болю!

.....

Срэбнай стужкай туман-варажбіт разьвярнуўся
на полю

І ўгару падймаюць бярозы залёныя рукі....

Чэрвень 1927 г.

Дзяржаўная
бібліятэка
БССР
М. Я. Я. Я.

1964 г.

Б 1637

НАТАЛЬЛЯ АРСЕНЕВА.

Калі...

Калі згасьне апошняе зьзяньне
Там высока, паміж аблачынаў,
І выходзіць з лагчынаў зьмярканьне,
Абхінуўшыся хусткаю сінняй,
Калі сьняць вербалозы над рэчкай
Аб чаруючым сонечным сьвяце,
Калі белаю воўнай авечкаў
Устаюць туманы з сенажаці,
Калі ў небе крыштальна-зялёным
Маладзік залаты выплывае,
Калі сьпеўным, адрывістым звонам
Жабі хор у лагу запявае,—
О, тады забываецца дзіўна
Ўсё, што ёсьць на зямлі, навакола,
І сьмяецца душа пераліўна,
І ўзьлятае высока, вясёла!
Сьветлым зданьнем вясёлкай шугае
У нябеснае сінняе поле
І сьмяецца душа і вітае
Ўсё, што ёсьць.... а ня будзе ніколі!

Чэрвень 1927 г.

Вясёлка.

Лягла вясёлка мастом дрыжачым,
Мастом, затканым з калёраў тонкіх
Ад мокрых ніваў у бор, няйначай,
У бор, дзе сонна гудзяць сасонкі...
Красою чыстай ты цешыш вочы,
Красой,—нясталаю, як доля...
Чаго-ж прышла ты, чаго ты хочаш,
Вясёлка, ў сінім нябесным полі?
Пацешыць хочаш узьлётнай казкай,
Падняць з зямелькі у вышу вока?
Гарыць вясёлка прыгожай краскай,
Мастом дрыжачым ляжыць высока.
І зданьні мостам дрыжачым сходзяць
З паднебных высяў, з нязнаных даляў,

Вясняным чарам маняць і зводзяць,
Калышуць сьпеўным напевам хваляў
З краіны дзіўнай маны й надзеі
І сны сплываюць мастом дрыжачым.
Шчасьлівы той, хто сьніць умее,
Шчасьлівы той, хто іх пабачыць!

Чэрвень 1927 г.

ЗЬВЯСТУН.

Наперад, гэі...

Да родных ніў пальлецца сьпеў
З прызывам усіх да працы,
Дагэтуль шчасьця хто ня меў,
Пайдзі яго шукаці.
І з гучным зовам зашуміць
Наш лес многавяковы—
Там сонца праўды заблішчыць,
Асьвеціць пушчы сховы.

Наперад, гэі, хутчэй, хутчэй
Да тэй жаданай мэты,
Хай сонца блісьне нам сьвятлей,
Асьвеціць шлях асьветы.

Дзе серп блішчыць, зьвініць каса,
Дзе льлецца пот крываваы,
З расьсьветам змые ўсё раса—
Там будзе поле славы.
І на прасторах родных ніў
Культуры сьцяг паставім,—
Дзе кат уладу закліяміў,
Там вольнасьць мы праславім.

Наперад, гэі, хутчэй, хутчэй,
Да тэй жаданай мэты,
Хай сонца блісьне нам сьвятлей,
Асьвеціць шлях асьветы!

Бо з нашай стогнучай душы
Сэрца ніхто ня вырве...
Яно дажджэ свае пары
І вольнасьцяю брызгне.
Яно ня здрадзе ўжо таму,

Хто ходзіць век загнуты,
Хто век цяпеў, служыў ярму,
Насіў няволі пугы.

Наперад, гэі, хутчэй, хутчэй
Да тэй жаданай мэты,
Хай сонца блісьне нам сьвятлей,
Асьвеціць шлях асьветы.

Мы шлях пакуты ад вякоў
Сьлязамі акрапілі
І пад чужацкаю рукою
Мы гарт душы здабылі.
Ўставай, галодны беларус,
Служыць радзімай справе,
Скінь з плеч прыгоны і прымус,
Здабудзь дарогу к славе.

Наперад, гэі, хутчэй, хутчэй,
Да тэй жаданай мэты,
Хай сонца блісьне нам сьвятлей
Асьвеціць шлях асьветы!

в. Сакоўцы, 20. VI. 1926 г.

В. ВАЛЬТЭР.

Дух часу.

Нехта няведамы ходзе,
Вось не злавіць, не забіць.
Думкі аб новай свабодзе
Стаў ён людзём гаварыць.

Што яму войска, што межы,
Што гэты варты прад ім?
Ен-жа як дым без адзежы,
Ен-жа хутчэйшы за дым...

Зьяцца*) на варце, як зьверы,**)
Месьцяць ўсё людзём,—не яму,
І праз зялезныя дзьверы
Гоняць нявінных ў турму.

Дух-жа ўсё ходзе ды ходзе!
Не,—яго ў век не злавіць...
Нехта аб новай свабодзе
Ў вёсках пачаў гаварыць...

Дэвінск, 1927 г.

*) рус., паблр.—злуюцца. **) рус., паблр.—зьяры.

ПАЛАЧАНКА.

Хваравіты.

Памятую, як канаў мой бацька. Памятую, як білася ў канвульсыўным плачу мая маці, а старшы брат, заўсёды такі пэўны сябе і вясёлы, прынямеў і ўсе рысы ягонага твару выражалі цяжкія і страх.

А я—я чакаў гэтае часіны ўжо даўно. Меў я 13 год і ніколі ня бачыў сьмерці. І першы раз я пачуў, як раздвоілася мая душа.

— Вось як канае чалавек.—думаў.

Адна палова душы дрыжэла ў вялікім бязьмерным жалю, плакала над стратай дарагое істоты, а другая прыглядалася з цікавасьцяй да ўсіх праяўленьняў гора людскога, да ўсіх ягонных адценьняў у сваёй душы і ў душах акружаючых.

Пасля я пачаў пісаць. Пачаў пісаць аб каханьні, яшчэ ня ведаючы яго. Стараўся пазнаць яго і пазнаў. Тады ўсьцешылася палова мае душы.

— Вось яна любасьць людзкая! Будзем на старожку, паглядзем, што чужае чалавек. Пазнаў кволую белую дзяўчынку Аўдулю. Не, ня была харошая, але мела неазначаны чар багацьця і выквінту.

Уся была штучная, надробленая. Насьмешлівыя шэрыя былі ейныя вочы і валасы як попел. Сьміялася з мяне, дрэнчыла, насьміхалася і вышла замуж за купца. Разьбіла мае сэрца бязумоўна. Але для ведамае часткі майго „я“ гэтая нешчаслівая любасьць дала вялікі і бязцэнны скарб. Сухі і сьцюдзёны абсэрватар жыў ува мне і капаўся ў душы маёй. Зацемиў ён і твар мой выразна пачарнелы, як бы спалены ўнутраным агнём у галавешку, і вочы пасівелыя як ашалелыя.

Хадзіў за мной па вуліцах бяз мэты як аўтамат, куды вочы глядзяць і казаў мне голас яго: лучыш пад колы—тым ляпей. Але абміналі неяк колы аўтамабілеў і жыў далей і на тэрыторыі і Аўдулю. І калі раз спаткаў яе і яна першы раз за ўвесь час шчыра і проста сказала: Сяргею, я й сама ня думала, што вы мне гэтак дарагі,—было дзіўна і няпрывычна чуць гэта з ейных вуснаў прывыклых да насмешак. Няпрывычна й... непаважна гучэлі ейныя словы.

Другі, трэці, пяты, дзесяты раз кахаў. На кліч мой ляцелі жанчыны, як матылі на агонь, а на звон срыбра ляцелі тысячы іх. Сумна і нудна была „кахаць“.

Крыху радасьці дала жонка. Яна навучыла мяне працаваць. Быццам дыхнуў жывога веснавога паветра. Неба стала сінейшае і дзень ясьнейшы, а трава пад нагамі смагдамі скрылася; глыбокі супакой агартаў душу, супакой і пагода. — Вось яна сямейная ідыльля!—кажа голас душы мае. — Даволі. Ты засынаеш, — кажа голас далей. Што ты можаш ведаць, аб чым пісаць? Аб тым, як вара істраву

Вольга ў стаптаных апорках? Або аб тым, як малыя Ксюта й Уладка цягаюць ката за хвост?

І ўсё часцей рупіць голас: Ці ты ведаеш, што значыць ходаньне, што значыць ходаньне за лепшае, за волю, нарэсьце за хлеб з маслам для сваіх братоў? А барацьба за незалежнасьць? Круцілася галава мая.

Сёдня Вольга купляла дровы ў селяніна, у старога чорнага з хітрым вокам. Ён усё прыкідаваўся, што ня можа зьлічыць рэшту і хацеў ашукаць яе на 15 грашоў.

Але, хітрыя былі ягонныя вочы, бо па палене насіў ён з лесу ўночы, пакуль не набраў на тры залатоўкі семдзесят пяць грашоў. Ах, гэтыя хітрыя вочы. Якраз такія мае Ксюта й Уладка як просяць у мяне на цукеркі.

Прышла пара, калі накладаў торбу на плечы і з цёмнай хаты праходзіў у цёмную хату і казаў закопчаным згорблёным людзём з сівімі дзіцячымі вачыма: „Цярпеце крыху, кахайце свой край. Можа прыйсьці гадзіна, калі трэба будзе жыцьцё прынясьці ў ахвяру яму, дзеля добра блізкіх. Ня бойцеся, гэта ня страшна, гэта лёгка, трэба толькі захацець і ў гэтым шчасьце. Сёдня хлеба мала—нічога! Заўтра будзе хлеб“. Мацаваўся дух мой, ня згінуў за кратамі. Праз маленькае ваконца слухаў сьпевы птушак з бацькаўшчыны, сонечныя косы піў.

Рашчынілася нарэсьце зьлезная брама. Вось яна радасьць ходаньня!—чую голас часткі душы. Даволі. Калі церпіш і мучышся, калі радасьць або гора перажываеш, калі жыцьцё тваё б'е як вулкан у шывкім і гарачым тэмпе—ты ня можаш тварыць. Даволі перажыў. Сядзь супакойна ў фотэль.

Сеў супакойна ў фотэль. Усе косыці грызе раматуз. Сёдня ў левай назе, заўтра ў каленах, пазаўтра ў правым плячу. Ламата. Мімаволі падводзіцца біляне пражытага. Шмат год за плячыма, ажно згінаюцца плечы пад цяжарам іх. Ці было шчасьце ў маім жыцьці? Ці было гора? Радасьць? Не, хіба поўнага ані шчасьця, ані радасьці, ані гора ня бачыў, бо заўсёды адна частка душы супакойна й сьцюдзёна назірала другую і казала: Усё пройдзе, усё міне,—і з сьцюдзёнай крывёй хіміка аналізавала ўсе перажываньні, грабалася ў жывой палове душы.

Ці ня гуляў я заўсёды перад людзьмі і ці ня гуляў я перад самым сабой? І цяпер мне здаецца, што кожны рух мой—гэта поза.

Маю жонку, да якой прывык, без якой чуюся, як бяз рук, але ведаю і формулу гэтакага роду прызычкі. Маю дзеці, якіх люблю—але ведаю формулу свайго каханьня.

І цяпер цяжка мне. Хацеў-бы звольніцца з-пад вечнага нагляду часткі свайго „я“ і пажыць хоць некалькі дзён поўным, вольным жыцьцём. Ізноў чую зьненавіджаны голас: Вось яна старасьць чалавека.

МІК. ІЛЬЯШЭВІЧ.

Вінцэнты Дунін-Марцінкевіч.*)

(Агульна-крытычны начырк).

Каб уцяміць значэнне Вінцэнтага Дуніна-Марцінкевіча ў беларускім адраджэньні, наўперад трэба добра зразумець тую эпоху, у якую жыў і працаваў пісьменьнік. Мусім адзначыць, што нябыццё, а галоўнае раскіданасьць матар'ялаў аб працы Марцінкевічавай, не даюць магчымасьці правільна камэнтаваць ягоную дзейнасьць. Асабліва гэта прыкмячалася ў часы грамадзкае сумятлівасьці, у якую гэтак пільна пачынаецца вывучэньне беларускае літаратуры. Разгляданы пісьменьнік, балей за іншых папярэднікаў і сучаснікаў тае эпохі, пакрыўджаны беларускімі крытыкамі. І толькі ў вапошнія часы па выяўленьні некаторых матар'ялаў, праліваючых косы сьвятла на Марцінкевіча як асобу, зусім зьмяняюцца пагляды крытыкаў; ён гэткім парадкам усё вышэй і вышэй падыймаецца ў сваім значэньні сярод беларускага грамадзянства.

Калішняя „беларуская слава й воля адыйшла, адцвіла закацілася“... — вось як пье адзін з выдатнейшых нашых пісьменьнікаў, Алесь Гарун, характарызуючы слаўную беларускую мінуўшчыню.

Прайшлі часы незалежнага палітычнага й культурнага жыцця Беларусі і насталі часы стагодзьдзяў заняпаду, цемры й прыгону спачатку ад Палякоў, а пасля Маскалёў-Расейцаў. Беларуская мова, культура, права сілком была аддалена з гаспадарска-вэнага ўжываньня і загнана толькі пад стрэхі сялянскіх хатаў, дзе, здавалася-б, павінна была-б зусім шчэзнуць з прычыны палячэньня й маскаленьня.

Праўда, калі мы прыгледзімся бліжэй да агульнага палажэньня іншых народаў у канцы XVIII і пачатку XIX стагодзьдзяў, як напр: Чэхаў, Украінцаў, Баўгараў, Ліцьвіноў і інш., дык пабачым амаль што аналёгічнае зьявішча да нас. Час даўгога занябданьня ўсіх паняволеных вонкавай сілай народаў памалу прыпыняецца толькі пасля вялікага патросу Францускае Рэвалюцыі і сыягу ёй паўторных. Лёзунгі свабоды, роўнасьці й братаньня данесьліся на хвалях гэтых рэвалюцыяў і на нашу Бацькаўшчыну, узбудзіўшы ад даўгога сну беларускі народ.

Пачынаецца адраджэнскі рух ня толькі сярод простага беларускага сялянства, але таксама і сярод беларускае

*) Рэфэрат чытаны 30. XII. 1924 г. на абыходжаньні 40-ых угодкаў сьмерці пісьменьніка праскай беларускай колёніай.

шляхты, у той час значна спалячанай і абмаскаленай, якая стаяла на шляху да поўнага адчування ад свайго народу.

І вось пад той час, калі часыць беларускае шляхты з часткаю сялянства, у васобе сваіх прадстаўнікоў, як Кастусь Каціноўскі і іншых рэвалюцыянераў (50—60—70 гады XIX ст.), пачынае аружнае вызваленне на грунце соцыяльных і політычных імкненняў, справу культурна-нацыянальнага адраджэння пачынаюць таксама пераважна прадстаўнікі беларускае шляхты—тагочаснае беларускае інтэлігенцыі. Водгульле гуманых ідэяў, ідучых з Заходняе Эўропы, адбілася ў васобных прадстаўнікоў шляхты, і дало магчымасць зразумець тое агіднае зьявішча рэнэгацтва, якое яна робіла ў працягу даўгога часу. Памалу пачынаецца яе зварот да роднага каранья—беларускае гущы. Не малую ролю ў гэтым звароце згуляў і романтизм, што запанаваў у літаратуры.

Агулам, Беларусь пачала свой рэвэсанс; пачала паўставаць да новага жыцця. Разбудзіўшыся ад векавога сну, асобныя адзінкі з беларускага народу пачалі шукаць тых дарог, па якіх можна было-б як найляпей дайсьці да сьветлае будучыні—поўнага й усебаковага адраджэння. Але дарогі да замігацелае на небасхіле зоркі адраджэння былі яшчэ няпэўныя й неазначаныя; доўга прыходзілася блудзіць першым пачынальнікам пасярод няпрыветнае цёмры па запушчанай беларускай глебе.

Вось-жа пры азнаямленьні з пачаткамі нашага навейшага руху агулам, каторы йдзе ў фармаваньні на працягу ўсяго XIX веку, яскрава вырысуюцца з пасярод рабачаёў на гэтай ніве дзьве вялікія адзінкі: Марцінкевіч і Багушэвіч. Паколькі Багушэвіч замацаваў беларускі грунт канчальна, азначыў яго зьмест і ўмацаваў усё гэта ў літаратурнай форме і кірунку вызвалення соцыяльна-нацыянальнага,—патолькі на долю Марцінкевічаву выпала стварэньне беларускага грунту, з таго няпэўнага яшчэ матар'ялу, які ў тыя часы прыходзілася адшукаваць вошчупкам. Вось чаму стане зразумелым, што Марцінкевіч твора эпоху. Па выказу аднаго з беларускіх крытыкаў, З. Жылуновіча гэтая эпоха „адзначаецца высокім узьлётам беларускае грамадзкае думкі і зорыць значнымі сіламі дзеячоў, якія сваёй працай паставілі беларускую культуру наагул і беларускую літаратуру ў асобку на ступень сур'ёзнае нацыянальнае справы“.*) Марцінкевіч зьяўляецца тым цэнтральным звязуючым колцам паміж маласьведомымі беларускімі пачынальнікамі-адраджэнцамі, якія ў разбродзьдзі шукалі пэўнага грунту дзеля свае працы.

З цэлага сьцягу сучасьнікаў Марцінкевічавых, беларускіх літаратурных рабочаёў пачатку й сярэдзіны XIX в.

*) Глядз. Зборнік „Беларусь“ Менск 1924.

(напр: Баршчэўскі, Чачот, Рыпінскі і інш.) ніводны з іх не карыстаўся такой популярнасцяй як Марцінкевіч. Прычынай гэтаму служыла тое, што яны займаліся беларускай літаратурнай працай толькі ў вольныя часіны, у пэрыяд захоплення пад вонкавым уражаннем, не прыкладаючы асаблівай увагі; у той час як Марцінкевіч у сваёй дзейнасці бачыць беларускую справу, якую рабіць вымагаў час, хоць і ня прыялі абставіны. Ён станоўка пераходзе да пісання амаль што вылучна пабеларуску, чаго не зацямлюем у ягоных папярэднікаў і сучаснікаў. Бо, як кажа сам пісьменьнік у прадмове да кніжкі: „Дудар Беларускі**), „беларускі селянін, бачачы кніжку ў роднай мове, ахватней яе чытае і дзетак сваіх ахватней прыцягуе да асьветы“.

Вінц. Дунін-Марцінкевіч, ведамы пад псеўдонімам**) Навум Прыгаворка, радзіўся ў 1807 годзе ў Панюшковічах, Бабруйскага павету ў Меншчыне. Сын дробнага ляндара, каторы ў 1860 годзе купіў невялікі дварок Люцынку недалёка Менску, Д.-Марцінкевіч дастаў сярэднюю асьвету ў Бабруйскай гімназіі. Потым бацька паслаў яго ў навуку да вуніяцкіх айцоў базыльлянаў у Вільню, але адтуль хутка ён перабіраецца ў Пецябург. Там Марцінкевіч паступіў у унівэрсытэт на мэдыцынскі факультэт, аднак вышэйшую навуку скончыць яму не ўдалося. У канцы 30-х год ён вяртаецца ў Беларусь і жыве пераважна ў Менску, час ад часу выязджаючы ў двор Люцынку. Займаецца канцэлярыскай працай, каторая служыць падпай ягонага матар'яльнага быцця.

Жаніўся двойчы ў 1831 і 1858 годзе. Пасля паўторнага шлюбу канчальна перабіраецца ў двор, дзе жыве й працуе да самае сьмерці ў 1884 годзе 30 (17) сьнежня. Пахаваны ў Тупальшчыне.***)

Па сваім павароце з падарожжаў дзеля навукі ў Вільню й Пецябург, асяродкаў тагачаснае перадавое думкі, Марцінкевіч пачынае займацца літаратурнаю працаю. Не малое значэнне ў заахвочанні да яе мела і асабістае знаёмства з многімі, пераважна польскімі, пісьменьнікамі і выдатнымі грамадзкімі рабачаямі, што гуртаваліся ля Віленскага ўнівэрсытэту. Марцінкевіч піша й выдае свае апавесці, апавяданні, драматычныя творы і іншыя вершы няраз сваім уласным коштам, хоць матар'яльныя засабы меў ад-

*) „Dudarz Białoruski“ Менск 1875 г.

**) мявюшка выдуманая прозьвішча.

***) Біяграфічны матар'ял гл.: М. Гарэцкі: Гісторыя беларускае літаратуры. Вільня 1920 г. Е. Карскі: „Бѣлоруссы“ III том. Киркоръ: „Живоп. Россія“, том III 327 стар.

носна нязначныя. Паводле твораў, што да нас дайшлі, най-пладнейшым часам ёсць пара ад 1846 да 1870 году.

Праца ягоная даволі разнастайная. Праўда, у ёй няма выяўленьня глыбокіх філэзофічных проблемаў, абстрактных развагаў, каторыя маглі-б здаволіць вышшыя патрэбы інтэлігента. Усё творства, як кажа сам аўтар, прытарнавана пераважна для простага народу. Ня здасца дзіўным няхітраскладанасьць гэтага зьместу, калі прыпомнім сабе да гэтага войстрасьць вока расейскіх цэнзараў, канфіскаты і іншыя перашкоды пры друкаваньню кніжак з духам „нерусскимъ“. Варункі палітычныя змушалі Марцінкевіча цадзіць тое, што было магчымым выдрукаваць і пашыраць. Ён часта абмяжовуецца выяўленьнем матар'ялу этнографічнага.

У хронолёгічным парадку зьяўленьня твораў Марцінкевічавых маем:

„Сялянку“—опэру; „Гапон“, „Вечарніцы“, „Шчароўскія дажынкi“; комэдыі—„Пінская шляхта“, „Залёты“; пераклад з Адама Міцкевіча—Пав Тадэуш і інш. З дробных вершаў найхарактарнейшым ёсць: „Вясна, голад, перапала...“.*) Шмат якія творы яшчэ дагэтуль нам няведамы. Мы бясумлеву можам казаць, што гэтае творства, якое ведама нам, далёка няпоўнае. Некаторыя з вершаў, бяз подпісу аўтара, пайшлі ў народ і магчыма пры запісаваньні этнографамі ўважаліся за народныя, бо вершаскладаньнем і самым падыходам у зьмесьце пісьменьнік зусім блізка падыйшоў да беларускага сялянства. Нейдзе ў Варшаве загінуў ў 1890-ых гадох цэлы пераклад у рукапісах „Пана Тадэуша“.

Прыпадкова, навет яшчэ і цяпер, удаецца адшукаць некаторыя рукапісы. Гэтак нядаўна знойдзены верш, асабістага характару, пасьвячаны бацьком братоў Луцкевічаў: „Заўтра Спас кажуць людзі“, знойдзены ў Мозыры рукапіс опэры (лібрэтта) „Розна міласьць бывае“**) ды інш. Выкрыты таксама лісты Марцінкевічавы (пераважна прыватныя), каторыя малююць яго, як шчырага беларускага патрыёта. З жалям аднак мусім адзначыць, што поўны кубел рукапісаў згарэла падчас пажару хаты пісьменьнікавай, як канстатуюе ягонае дачка. Асабліва цікаўны дзеля характарыстыкі Марцінкевіча выкрыўся факт з ягонага жыцьця; яго ў 1863 годзе арыштаваў расейскі ўрад і абвінаваціў у тым, што ён агітатар, падбуруючы беларускіх сялян супроць улады праклямацьямі ў Беларускай мове. Былі навет падазрэнні ў тым, што выдаваная беларускім рэволюцыянерам Каст. Каліноўскім газэта: „Мужыцкая праўда“, справа ягоных рук.

Па 10 месячным арышце Марцінкевіча звольнілі, але гэты факт можа служыць добрым аргумэнтам у даказе

*) Гл. творчасць Марцінкевіча „Biełaruskija Pieśniary“ Tom II i III Пецярбург 1908. **) гл. „Крывіч“ № 8.

шырокае ягонае папулярнасці як уплывовага беларускага дзеяча й пісьменніка.

Нязначныя спробы пісаць напольску ёсць як адбітак уплываў польскае атмасфэры акружаючай ягонае хатняе жыццё. Даволі прыпамятаваць хоцьбы гэткіх несвядомых Беларусаў як Манюшка, што ўзбагаціў польскую музыку беларускімі мелёдыямі, або Сыракомлю, часткава і іншых, каб дзівіцца мужнасці Марцінкевіча не паддацца канчальна спакусам на іх прыкладах перакуліцца цалком у польскі лягэр. Ня гледзячы на ўсе закіды, не ўдалося забіць таго беларускага пачуцця ў пісьменніку, якое бясспярэчна мусім прызнаць у значнай меры. Праўда, мо' толькі, каб ня гэны шкодны польскі ўплыў, Марцінкевіч быў бы ў сваёй працы радыкальнейшы, прысвясціў бы беларускі рух памерне да іншых адраджаючыхся народаў.

Разглядаючы драбязней літаратурную працу Марцінкевічаву, мусім адзначыць, што ён зьяўляецца найвыразнейшым прадстаўніком у нашай літаратуры романтизму і асабліва сэнтымэнталізму. Гэтыя літаратурныя кірункі, хоць і з запазьненнем, мучылі ў Беларусь з Заходняе Эўропы. Гэтае творства ёсць зусім нормальным пераходным зьявішчам ад псеўдаклясыцызму, што раней панаваў у нас, выяўленага выразна ў „Энэідзе“ і „Тарас на Парнасе“. Агулам творства Марцінкевічава даволі цікаўнае й размавітае; напісанае, хоць і сылябічным вершам, жыва й абразова.

Ня гледзячы на даўнасьць у напісаньні, ня губляе цікавасьці ў чытачоў і дагэтуль; а комэдыі ня зыходзяць з рэпэртуару беларускае сцэны. Дунін-Марцінкевіч, як кажа проф. Ігнатоўскі, ня можа, будучы шляхцічам спусьціцца ў усю глыб сялянскае масы. Ён перакананы, што паміж прыгоннікамі—панамі, з аднаго боку, і запрыгоненым бясспраўным селянінам, з другога боку, соцыяльнае прорвы няма. Ёсць толькі яма, каторую можна запоўніць без соцыяльнага ламаньня, аднымі моральнымі сродкамі.*) Дзея гэтага ўсё творства ягонае й выглядае досыць монатонна. Дзея характарыстыкі ў разглядзе можна яго падзяліць на тры групы: 1) Драматычныя творы, 2) Аповесці й апавяданьні, 3) Дробныя вершы й пераклады.

Першай літаратурнай спробай Марцінкевічавай была двухактовая опэра „Сялянка“ ў 1846 годзе, музыку да каторай напісаў С. Манюшка. Напісана опэра вершам і прозаю. Паны пераважна гутараць напольску, а войт Навум, Ціт, хор сялян ды іншыя дзеючыя асобы пабеларуску. Гутарка чыста народная, даволі прыгожая ў зваротах. Галоўная дзеючая асоба, Войт Навум, у сваіх монологіях ужывае надзвы-

*) Гл. проф. У. Ігнатоўскі „Гісторыя Беларусі ў XIX і пач. XX в.“ Менск. 1925 стар. 153.

чайна многа народных прыказак; так што, паводле прыраўнаньня проф. Карскага, прыпамінае Донкіхотаўскага Саячу.

Ідэя гэтае оперы досыць добра выяўлена словамі паневкі-шляхцянкi Юлькі, пераапанутае ў сялянскую вопратку. Вось-жа ў сваім звароце да паноў, легкаважучых сялянскімі дзяўчатамі яна кажа: „Бог усіх зароўна ўважае, як паноў так і сялян і той у яго ёсьць абраны, хто любіць сваіх блізкіх так, як самога сябе“. У зьмесьце сваім опера мае падклад романтычны. Па зьяўленьні ў сьвет „Сялянка“ была дужа папулярнай і гулялася ў 1852, 1853, 1855 годзе ўсьцяж на Менскай сцэне. Ролю Навума спаўняў сам аўтар, адкуль і пачаў ужываць свой псеўдонім — Навум Прыгаворка. Цяпер „Сялянка“ прадстаўляе бібліаграфічную рэдкасьць, бо навет такая бязьвінная кніжка аказалася ў лічбе забароненых. Ноты часткай таксама загінуты.*)

Зусім нядаўна ўдалося шырэй азнаёміцца беларускаму грамадзянству і з аднаактовай комэдыяй „Пінская Шляхта“, напісанай у 1866 годзе а надрукаванай толькі у 1918 годзе.

Гэтая комэдыя — абраз жыцьця дробнай беларускай шляхты Палесься, з яе недалёкай ідэалёгіяй, якая зводзіцца да сварак, звадак, калатні, навет суду, але нарэсьце ўціхае й аддаецца бяскрыпатунаму вяселью. У гэтай комэдыі аўтар дае нам магчымасьць прыпомнець сабе ўсю тагачасную хвабэрыстасьць, пусты „гонар“, якога яшчэ й дагэтуль трымаецца дробная шляхта ў Беларусі. У вапісаньні шляхоцкага жыцьця да ведамае меры Марцінкевіч прыпамінае „Пінскай шляхтай“ асобныя малюнкі з „Пана Тадэуша“ — Міцкевічавага. Нямала іроні выказана тут і ў намаляваньню суду расейскага з яго валакіцтвам і хабарніцтвам. Сваім зьместам комэдыя дужа цікавая й арыгінальная ў беларускай літаратуры. Апрача драбязьлівасьці ў будным жыцьці шляхты мы бачым яе і бязьдэйнасьць. Даволі абазваць адзін аднаго ня шляхцічам, каб нарабіць клопату ня толькі сабе, але ўцягнуць у зваду цэлыя ваколіцы.

Зьмест комэдыі пабудаваны на падкладзе ізноў-жа романтичным. Дзеці двух сварачыхся між сабою шляхоцкіх сем'яў (Пратасавіцкія й Цюхай-Ліпскія) кахаюцца, але дзеля звады бацькоў ня могуць дастаць згоду на вясельле. Падкуплянае каханкамi судовае начальства справу канчае „пахрысьцянску“, а разам і вясельлем, на каторым гуляе суд і ўся шляхта. Аўтар умела зацяміў драбязьлівасьць шляхты хоцьбы і з таго прыкладу, што ў толькі што наладжанай справе „пахрысьцянску“ завязуецца новая валакіта-справа. З усяго гэтага карыстаюць розныя „малайцы“, каб падгуляць. У комэдыі нямала сьпеваў і скокаў.

*) Экзэмпляр „Сялянкi“ пераховуецца ў бібліётэцы беларускага музэю І. Луцкевіча ў Вільні, але дагэтуль нявыдана другім выданьнем. Менскі Інбелкульт зьбіраўся да дню ўгодкаў перавыдаць.

Комэдыя „Залёты“ складаецца з 3-ох дзеяў і падобная да папярэдняй. Напісана ў 1870 г., але выйшла з друку ў 1918 годзе. Да сучаснае сцэны прытарнавана Я. Лёсікам, а музыка напісана кампозытаркай Кімонціхай. І ў гэтай комэдыі-опэратцы не абыходзіцца без романтичнай завязкі, якая праглядае амаль ува ўсіх творах Марцінкевічавых. Думка ў „Залётах“ ужо значна глыбейшая за пярэднія комэдыі. Апрача сэнтэмэнтальных пачуцьцёў, каторым аўтар аддаў наагул вялікую дань, выяўляецца агіднае зьявішча соцыяльнага характару. Яно крыецца ў тым, што паны па сваёй ідэалёгіі не маглі пераносіць тых, хто выходзіў з нізоў сялянскае гушчы (у дадзеным прыпадку Сабковіч) і багацеў на мужыцкай працы таксама як і паны. Псыхалёгія панская ў гэтай комэдыі, як адбітак перажытых часоў, служыць сумным гістарычным успамінам, калі, як кажа Гарэцкі, „людзі думалі й верылі, што ў адных станову белая косць у целе, а ў другіх чорная“.

Есьць дадзеныя некаторыя й на тое, што Марцінкевіч напісаў і іншыя тэатральныя рэчы як: інсцэнізацыю свае ўласнае аповесьці „Гапон“ пад загалоўкам „Пабор Рэкруцкі“. Напісана „Вайна Сялянаў“, „Цудовая вада“ ды інш.*). На жаль рукапісы зазначаных твораў незахаваліся. З тых камэдыяў, што дайшлі, можна бачыць у зьмесьце і літаратурнай форме размавітасьць, лягчыню ў напісаньні і ўмеласьць у перадачы абразоў тагачаснага жыцьця беларускага сялянства й шляхты. Заслуга Марцінкевічава, як першага нашага драматурга ў адраджэньні тэатру, бясспрэчна вялікая. І справядліва яго называюць „Бацькам Беларускае Комэдыі“.

Повесьці й апавяданьні маюць характар наўперад этнографічны, хоць да некаторае меры праглядае элемент ідэяна-нацыянальны й гісторычны. Спроба звароту Марцінкевіча да адшукаваньня гістарычных матываў беларускага жыцьця нічым асаблівым не адзначылася. Аўтар не разьвіў свайго творства ў гэтым кірунку, хоць-жа багацьце тагачаснае народнае фантазыі адзначалася вялікаю яскравасьцяй і сьвежасьцяй. У некаторых мамэнтах падаваньня гістарычных факты не адпавядаюць запраўднасьці, бо Марцінкевіч шмат фантазуе й дапушчае анахронізмы:

Першая аповесьць Марцінкевічава „Гапон“ зьявілася ў друку ў 1855 годзе. Складаецца з 4-ох песьняў і мае ілюстрацыі. Некалькі разоў аповесьць перадрукоўвалася па розных выданьнях у поўным і скарачаным выглядзе. Верш сылябічны. Зьмест аповесьці гэткі. Дзяцюк Гапон кахае дзяўчыну Кацярынку, але панскі аканом завідуе і здае яго ў войска. Гапон выслужуецца ў ахвіцэры. Кацярынка скардзіцца за зьдзекі аканомна сваёй пані, якая праганяе яго із

*) Гл. Фр. Аляжновіч: „Беларускі тэатр“ Вільня. 1924.

службы. Пры браньню ў рэкруты аканом лучае да Гапона, каторы, ня гледзячы на розныя аканомавы выкруты, і здае яго ў маскалі. Гапон варочаецца дамоў і жэніцца із сваёй Кацярынай. Адбываецца вясельле.

Дыдактызм выяўлены ў тым, што зло выкрываецца, а праўда перамагае; што ўсё зло не ад паноў, а ад благіх аканомаў, бо паны жадаюць добра сваім сялянам.

Праглядае нацыянальная рыска хоць-бы й у тым, што Гапон і Кацярынка ведаюць чужыя мовы „панскія“, але гутараць „напросту“ (пабеларуску). Аповесць напісана абразова. Дзеля прыкладу вось адрываек з першае песьні: сцэна ў карчме:

Шум, крык, гоман у карчме,
Кіпіць сельская дружина,
Піва мёд гарэлку п'е,
Ажно круціцца чупрына.

Гаспадары за сталом
Громка гутарку вядуць,
А ляндарка з ляндаром
Мёд гарэлку раздаюць.

Хлопцы, дзеўкі, маладзіцы
Ля парога гаманяць,
А старыя чараўніцы
Цішком ля печы сядзяць.

Ананія ў іскрыпку грае
„Лявоніху“ то „бычка“,
Гапон жару паддавае:
„Заграй—крычыць—„казачка“!...

За „Гапонам“ у 1855 годзе выходзяць „Вечарніцы“, г. зн. гутаркі старога дзеда Ананьні да моладзі. Складаюцца „Вечарніцы“ з дзвюх частак. У першай частцы Ананьня апавядае здарэнне з „дурным Зьмітрам“ селянінам аб тым, як ён, прадаўшы цяля зя пяцірублёўку, купляе селядзца і разам з ім зьядае грашовую паперку. Гэты жарт, зусім магчыма, сьпісаны з Менскага кірмашу, нічога надзвычайнага не прадстаўляе. Характэрнае ёсьць апісаньне тагачаснага Менску, аб якім вось як піша Марцінкевіч:

Мо' й праўда, дзеткі, што ў Слуцку,
Кажуць, усё не палюдзку;
А у Воршы—яшчэ горшы!
Толькі тым, маўляў, людзі злыя грэшуць,
Што на Менск наш вельмі брэшуць.
Няма як Менск наш!—дзетачкі міленькі!
Прыгожы, відны, кругом весяленькі;
Ні аднэй мізэрнай ня сустрэнеш хаты,

Вось, маўляў, сьнег белы, каменны палаты;
Пасярэдзіне ўецца круглай стружкай
Сьвіслач-рэчка—зялёнай істужкай;
Вось няўрокам—горад хоць куды!

Другую частку „Вечарніцаў“ складае бытавы абраз народнага сьвяткаваньня „Стаўроўскіх Дзядоў“. Апрача бытавых малюнкаў бачым імкненьне паглыбіцца ў гісторыю Беларусі, на падставе народных паданьняў. Аўтар падае легендарнае апавяданьне аб некалі слаўным жыцьці крывіцкіх (беларускіх) князёў (у дадзеным прыпадку аб князі Грамабою) і гэткім парадкам прычыняецца да нацыянальнага ўсьведамленьня. Ідэя твору, як і ў „Гапоне“, у тым, што заўсёды зло караецца, а праўда перамагае.

У захопленьні беларускаю міталёгіяй і народнымі, наагул, матывамі, Марцінкевіч у 1856 годзе піша й друкую аповесьць з народнага нацыянальнага жыцьця-сьвяткаваньня—„Купалу“, у каторым паказаў народныя традыцыі, гульні й сьпевы. Аднак тло аповесьці прынамінае Богущэвіча з тымі сацыяльнымі ўзаемаадносінамі, што існавалі між сялянствам і панствам. Зьмест гэткі. Сялянка Агата й паніч кахаюцца. Аднак шляхоцкая амбіцыя не дазваляе яму пабрацца з дзяўчынаю простага паходжаньня і паніч адпіхае яе ад сабе. Дзяўчына-ж не бязвольна адступае, а з пагардай і поўнай агіднасьцяй да такога ўчынку панічовага кажа: „А мяне-ж ня будуць свае выракацца, бацькі праклінаці, суседзі цурацца, што з панічом стану ў сораме жыць? Вам ня грэх мужычкаў на чэсьці забіць, бо мужык нягодны, ня Боская справа? Усяк зьдзекавацца над ім мае права!“.

Гэты адказ не такі ўжо бязвольны як у „Сялянцы“ і характарызуе даволі адважнасьць беларускае дзяўчыны.

Апошняя з аповесьцяў, што дайшлі да нас—„Шчароўскія Дажынкi“ напісана у 1857 годзе. Складаецца з пролёгу і двух абразоў. Аповесьць багата этнографічным матэрыялам, а матыў зьместу пазычаны з іншых літаратураў.

Першы абраз прадстаўляе варажбу; выбар працавітае дзяўчыны дзеля падносу дажынкавага вянка свайму гаспадару. Другі малюнак—дажынкi, на якіх загуляў сам аўтар з моладзям, што й зазначае ў канцы.

Мноства ежы на дажынках робіць малюнак проста ідылічным.

З галоўных рысаў у Марцінкевічавых аповесьцях і апавяданьнях спакмячам адбіцьцё часоў сялянскага прыгону. Ён малюе абразы беларускага народнага жыцьця з усімі дэталямі, што пацьвярджаецца пры прыраўнаньні з этнографічнымі зборнікамі таго часу.

Рэшта твораў, што складаюцца з перакладу „Пана Тадэуша“—Адама Міцкевіча, дробных павіншавальных вершаў

на чэсць сваіх знаёмых і асабліва характэрнага, рэволюцыйнага зместам, вершу „Вясна, голад перапала“, галоўна службыць дзеля характарыстыкі пісьменьніка як асобы. З іх мы пераважна даведземся аб тэй нацыянальнай сьвядомасьці, якую крытыкі нашыя баяліся ў ім прызнаць дагэтуль.

Павіншавальныя вершы маюць пераважна інтымны характар і асаблівага значэньня ў літаратуры ня маюць, хіба толькі за выняткам вершу пасьвячанага на чэсць прыезду ў Менск „дудароў беларускае зямлі“: А. Концкага, І. Сыракомлі й Манюшкі. Тут выказуецца славянафільская думка, што зьявілася пад павевамі панславізму ў Чэхіі (Даброўскі, Палацкі ды інш.). Ён піша:

„Злосна вам, сыны заморскія, панята,
Што славянская зямелька у розум багата;
Вы-б хацелі ўсе розумы і свае і нашы,
Маўляў саранча на ніве, паесьці у кашы,
Не дажданьня-ж мудрагэлі!—і нашая ніва
Вялікімі дударамі здаволь шчасьліва“.

„Вясна, голад перапала“... Цікава сваімі контрастамі агульным матывам творства Марцінкевічавага. Гэты рэволюцыйны верш напісаны ў 1860 годзе, на парэдадні скасаваньня прыгону і выклікаў сумлеў што да аўтарства Марцінкевічавага. Справа ў тым, што верш у рукапісу хоць і быў напісаны яго пісьмом, але ня быў падпісаны; быццам, тэхніка вершу не ўласьціва Марцінкевічу і гэткія матывы яскрава соцыяльнага зместу абсалютна неўласьцівы пісьменьніку. Найляпей могуць характарызаваць яго напр. гэткія адрывкі:

„Вясна, голад перапала,
Ані солі, ані круп
І скаціне корму мала,
І самому ані ў зуб.
На палацях дохнуць дзеці,
Жонка тры дні з дуру п'ець,
І даўно парожна ў клеці“...

У канцы кажа:

„Будзем роўныя з панамі
І таксама як паны
Піць гарэліцу збанами
І гуляць так як яны“...

Як бачым, верш ізноў-жа зусім блізка прыпамінае сабою творства Багушэвічава, каторы найвыразней за іншых беларускіх паэтаў і пісьменьнікаў намалёваў цяжкія соцыяльныя варункі жыцця нашага сялянства. Цяпер гэты

верш бяссумлеву прызнаны за Марцінкевічам. Як ніяк ён быў інтэлігент з вялікім нахінам да народніцтва, назіральнік злыдняў, што ад прыгону бярэмам кляміся на сялянства. Дык зусім прыродна, ён ня мог моўчкі прайсці і міма тых несправядлівасцяў соцыяльнага жыцця, пад уражаннем якіх быў напісаны гэты верш. У некаторай меры памагаў тут агульны настрой аб волі сялянства скасаваннем прыгону. Трэба думаць, што гэты верш адзін з тае значнае лічбы загінутых Марцінкевічавых твораў, з выразнымі соцыяльнымі мотывамі.

Пераклад „Пана Тадэуша“ быў зроблены ў 1859 годзе і выдрукаваны „на грошы, што шмат людзей злажыла, а паміж імі і мужычкі“, як кажа перакладчык у прадмове. Да нас дайшлі толькі дзве першыя „быліцы“. Першае выданне ёсць вялікая бібліографічная рэдкасць, бо нават такі бязьвінны беларускі пераклад быў не да ўспадобы расейскай цэнзуры і канфіскаваны.

У сучасны момэнт, пры развоі нашае мовы, мо' гэты пераклад і не даволі добры, але як першая спроба перакладу на занябаную дагэтуль беларускую мову, нязвычайна ўдалая. Перакладчык перамог усе труднасьці ўзложанага на сябе заданьня. Гэтым ён робіць значны паступ у нашым літаратурным адраджэньні. Вось пераклад уступу:

Літва!*)—родна зямелька! Ты, маўляў, здароўе,
Той Цябе ашанцуе, каму безгалоўе,—
Хто жыў калісь на ніўцы Тваёй, як у раі,
І вось крывавы роніць сьлёзкі ў чужым краі!
Цяпер-жа, як Ты красна, я чую, я бачу,—
І анішу, бо горка ўсьцяж па Табе плачу!
Ты Панна, што сьцеражэш яснай Чанстаховы,
Што сьведзіш у Вострай Браме, што горад замковы
Наваградзкі бароніш, яго народ жылы,
Як мяне Ты падняла, маўляў, із магілы
(Вось Цябе бедна маці ў вачох са сьлязінай
Маліла, каб апеку мела над дзяцінай,—
І з немачы падняўся,—і пайшоў ў дарогу,
Каб у Тваіх касьцёлах падзякаваць Богу),
Так нас дзівам павернеш у зямельку родну.—
Пакуль-жа блісьне шчасьце, хоць душу нягодну
Зьвярні да гор лясістых,—шырокіх пракосаў,
Да ніў родных, калосьям ярка маляваных,
Залочаных пшаніцай, жытам пасрабраных,
Гдзе жоўтая сьвірэпка, дзе грэчка бзленька,
Гдзе дзяціліна гарыць, вось красна паненка,
А ўсё мяжой прыбіта, бачыцца устужкай,
Там сям быццам к адзежцы прышпілена грушкай“.

*) Літвой, як гэта даўней было звычайна, тут завецца Беларусь.

Ня меншую ўвагу за пераклад звярочуе прадмова да яго. Марцінкевіч піша аб тэй насъпелай патрэбе, што востра адчувалася ў маладой беларускай літаратуры:

„Чаму-ж, думаю, наш народ прасты... чаму-ж дробная акалічная шляхта, што, жывучы ў лясным зацішы, у хаце, між сабою, сваёй роднай ужывае мовы—чаму-ж яна ня мае пазнаць абычаёў сваіх бацькоў?

„Вось гэта ўсё і нагнала мне думку пералажыць „Пана Тадэуша“ на беларускую мову.

„Праца мая ў гэтай мове, што мела заахвоціць нашага беларускага мужыка і бедную шляхту да навукі, можна сказаць, зусім ня сустрэла прыцэлеў. І не знайшла яна прыцэлеў сярод тых багатых людзей нашае старонкі, што паводле Бога й сумленьня павінны-б памагчы адкрыць цёмнаму народу вочы. І вось я сёння ахвярую „Пана Тадэуша“ прыбранага ў мужыцкую сярмягу, паном і простаму народу з-над Дзвіны, Дняпра, Бярэзіны, Сьвіслачы, Вяльлі і Нёмна. Можа народ той прасты, што з маткай-прыродай блізка жыве, прыме гэты гасьцінец ад свайго дудара, што апошнія мінуты свайго жыцця на карысьць народу аддае“.

Ужо з гэтага адрывку з прадмовы мы бачым у Марцінкевіча нацыянальную сьвядомасьць беларускую, бачым якой любасьцяй і шчырасьцяй да ўсяго роднага беларускага пыша ў пісьменьніку ў яго імкненьні выйсьці на сустрэчу ў падняцьці простага люду. Гэтае-ж выяўленьне нацыянальнага „я“ выказана яшчэ ў прыватным лісьце Марцінкевічавым да знаёмага польскага пісьменьніка Крашэўскага.*) Ліст гэты нядаўна быў выкрыты ў „Газэце Польскай“. Вось што адзначае аб сабе пісьменьнік: „Жывучы сярод народу, які гаворыць беларускаю гутаркай, звязаны целам і душою з яго спосабам думак, думаючы аб лепшай долі гэтага братняга народу, што застыў у дзяцінстве і цягнуце, пастанавіў я, каб заахвоціць яго да асьветы, у духу яго звычаяў, паданьняў-легенд і здольнасьці душэўнай, пісаць у яго роднай мове, і вось з радасьцяй я хутка ўгледзіў, што выданьня мною „Сялянку“, „Гапона“, „Дудара“, „Купалу“ народ прыняў з вялізарным упадабаньнем, а моладзь з запалам пачала вучыцца чытаць, з памяці паўтараць мае, гэтак для яе мілыя, творы. З гэтае прычыны пашыраецца ўжо цяпер у часьці над Вяльлёй і Нёмнам, над Сьвіслачай, Бярэзінай, Дзвіной, Дняпром і г. д. чытаньне беларускага друку, а калі ўжо ахвота й любоў да духовае стравы разбуджаны, знойдуцца з часам багатшыя матар'ялы ў роднай мове... Гэтую маю думку і імкненьне зразумелі й ацанілі людзі ў Польшчы, не зразумелі ў Літве і на Беларусі... Няшчасная пропласьць давяла сялянскі народ да

*) гл. „Gazeta Polska“ 1861 г. 111 ст., гл. зборнік „Заходняя Беларусь“ 1924 г. Вільня: „Нацыянальнасьць у творчасьці В. Дунін-Марцінкевіча“.

ўпадку, ня думаючы зусім аб духовай і моральнай адукацыі, хаця-б дзеля памяці на тое, што гэта дзеткі аднае маткі (славянскае—М. І.), што гэта пакрыўджаныя браты й хрысціяне, каторыя маюць права да навукі ў роднай мове так, як да нябеснага хлеба... Пастанавіў я творамі ў роднай мове, адпаведнымі яго разуменьням, што знаходзяцца яшчэ ў калысцы, і палягчаючымі яму спосабам асьвячэння з граматай, заахвоціць яго да роднага слова, да асветы і маральна паправіць. Які вызваляючы збаўчы ўплыў аказалі гэтыя мае кніжкі на яго, трэба вывесці з таго, што кніжкі ў народнай мове ўжо зусім разышліся, а новыя ня друкуюцца".

Ясным і зразумелым стане пасля гэтага несправядлівасць абвінавачвання Марцінкевіча ў нацыянальнай маласьведомасці. З прадмовы да „Пана Тадэуша“, а таксама із зазначанага вышэй ліста, хоць ёсць у іх, што праўда, шмат недаказанага ў думках, яскрава відаць беларускае аблічча; відаць імкненьне да падняцця дабрабыту нашага народу нацыянальным усьведамленьнем. Гэткім парадкам узіраючыся наагул на дзейнасць Марцінкевічаву, мы, быццам, у ягоных гэроях, не спакмячаем тых цёмных бачынак тагачаснага жыцця беларускага сялянства. Навет увесць ці жар прыгону, які бярэем клаўся на сялянства, не выглядае страшным. З творства Марцінкевічавага астаецца ўражанне малюнкаў бясклопатнага вясельля, скокаў і сьпеваў. Прарываючыся калі-некалі пачуцці сацыяльнае несправядлівасці ў гэтым агульным жыццярадасным тоне ак-бы сьціраюцца.

Праўда, Марцінкевіч, ідучы, як народнік-шляхціч, на сустрэчу сярмяжнаму люду, спускаецца пры помачы беларускае кніжкі ў сялянскую хату; бае песьні, казкі, цікавячы й разьвіваючы любоў у цёмных масаў да ўсяго роднага беларускага. Ён рабіў гэткім парадкам будзённую працу нацыянальнага ўсьведамленьня-абуджэньня, якую рабіць вымагаў час. Марцінкевіч сваёй працай стрымаў значна той шалёны бег асыміляцыі нашага народу непрыяцельмі, што вялася ўсялякімі мэтамі: наўперад праз каталіцтва да полёнізаваньня і праз праваслаўе да маскаленьня. А гэтая праца асыміляцыі вялася, як сам аўтар зазначае, шпаркім тэмпам. Палякі закладалі патайныя прыпынкі дзеля вышмэнаваных мэтаў, а дзеля таго Марцінкевіч заклікаў адчыняць аналёгічныя прыпынкі беларускія і інш. Вось-жа за ўсе свае шчырыя жаданьні ня раз Марцінкевіч у сваім хатнім жыцці цярэў крыўды і ад польскага грамадзянства і ад расейскага ўраду. Толькі нязначная група беларускіх інтэлігентаў як Вярыга-Дарэўскі, Каратынскі ды інш. падзялялі ягоныя думкі. Слова „Мураўёўшчына“ найляпей характарызуе час расейскае рэакцыі, каторы перажываў пісьменьнік. Тым трудней было працаваць на грунце беларускім, калі ў 1864 годзе быў офіцыяльна забаронены друк у нашай мове.

Тэхніка вершу Марцінкевічавага (сылябічны) слабая, сустракаецца ня мала шурпатасьці, але ўся загана сыціраецца, калі прадставім сабе Марцінкевіча першым, у запраўдным значэньні гэтага слова, беларускім літаратурна-адраджэнскім пісьменьнікам. Мо' творства ягонае цяпер ужо крыху й асталае, але для многіх ня згубіла зусім цікавасьці.*) Яно ня ёсьць скарбніцай духовай істравы, гэта баржджэй гістарычны матар'ял літаратурнага архіву. Аўтар „Гапона“, „Вечарніцаў“ і інш. не абмыліўся, калі пісаў: „Калі ахвота й любоў да духовае стравы разбуджана, знойдуцца з часам багатшыя матар'ялы ў роднай мове“... Прадчуцьцё збылося. Мы ўжо матар'ялы гэтыя маем. Праўда, не ў такой меры, якую патрабавалі-б, але з гонарам заяўляем—маем! Нашыя сучасныя павадыры-ідэёлёгі выйшлі з тае беларускае нівы, якую яшчэ зусім ня так даўно засяваў Марцінкевіч. Вось чаму ён, як першы запраўдны беларускі пісьменьнік, пачаўшы выяўленьне праяваў беларускага жыцьця, народных думак і жадаваньняў у прыгожай беларускай пісьменнасьці; як Бацька беларускае комэдыі, будзе доўга жыць сярод шчырых беларускіх душаў і вечна на старонках нашае гісторыі культурна-нацыянальнага адраджэньня.

АНТ. НАВІНА.

Роля моладзі ў пачатках адраджэнскага руху.**)

Ува ўсіх народных рухах—ці то сацыяльных, ці палітычных, ці нацыянальных,—авангардам грамадзянства зьяўлялася, зьяўляецца і пэўне-ж заўсёды будзе зьяўляцца моладзь.

Гэта ўжо ляжыць у самай прыродзе моладзі: яна—больш, чым хто, адзыўчытая на ўсялякае гора, усялякую крыўду, усялякі зьдзек; яна мае ў сабе вялізарны запас нявыкарыстаных яшчэ сілаў: яна найбольш здольна захоплівацца вялікімі людзкімі ідэаламі і аддавацца ідэі да канца—без якіх-коlechы сваекарысных меркаваньняў, бяз ніякіх кампромісаў з сваім сумленьнем. Моладзь, паколькі яна ад раньніх год не захоплена кар'ерызмам, заўсёды і ўсюды першая кідалася ў вір барацьбы за волю народаў, за вызваленьне працоўных з путаў сацыяльнае няволі.

*) прыр. Ант. Навіна ў газэце „Беларуская Доля“ № 15 1925 г. ў ст. „В. Дунін-Марцінкевіч“.

**) Аўтар гэтае стацьці абмежыўся перыядам да выбуху сусьветнае вайны і не зачэпляе студэнцкага руху апошніх гадоў па вайне.—Рэд.

Тое-ж мы бачым і ў беларускім руху. І тут сярод пачынальнікаў нашага Адраджэння бачым прадстаўнікоў моладзі. І тут яна адыграла сваю ролю — ролю **авангарду масавага руху**, якім рух беларускі зьяўляецца сягоння.

Паадзінокія спробы ўзнавіць колішняе беларускае пісьменства, якія сустракаем на працягу ўсяго XIX стагоддзя, гэта-ж дзела рук перадусім моладзі. У **дзяцюцкія гады** свае пачаў пісаць беларускія вершы Ян Баршчэўскі. На **студэнцкія гады** прыпадаюць і першыя вершыкі Яна Чачота, пісаныя пабеларуску і — як наказуе традыцыя — папраўляныя **студэнтам-жа** Адамам Міцкевічам. А калі паў прыгон, і з вёскі пачалася цяга моладзі ў места — за навукай, калі сыны сялянскія першы раз пераступілі парогі вышэйшых школаў, — дык сярод іх ізноў-жа беларуская ідэя знаходзе сваіх вызнаўцаў, знаходзе барацьбітоў за волю народную.

Сярод гуртка народавольцаў, якія ў 1884 годзе распачалі былі выдаваць у Менску нелегальную гэтаграфаваную часопісь „**Гомон**“ (у расейскай мове), былі якраз прадстаўнікі моладзі: аб гэтым сьведчыць дзейны ўчаснік народавольчаскае арганізацыі ў Менску бацька нашага паэты Багдановіча, у сваіх пісьмах да аўтара гэтых радкоў. У № 2 таго-ж „**Гомана**“ выразна кажацца аб існаваньні ў гэтым часе ўжо **цэлага раду беларускіх студэнцкіх арганізацыяў**. З моладзі — **студэнтаў** — злажыўся быў і той беларускі гурток у Маскве, аб якім у сваіх „Успамінах“ піша Антон Лявіцкі, ды які выдаў беларускі пераклад „Сыгналу“ Усевалада Гаршына ў 1891 годзе. Пэўне-ж у **студэнцкія гады** вызначыўся і беларускі шлях праф. Даўнара-Запольскага, які так шмат зрабіў дзеля беларускае гісторыі.

Калі падыйдзем да апошняга пэрыяду ў беларускім адраджэнскім руху, які на нашых вачох — за апошнія 25 гадоў — так буйна расьцьвіў і даў такія багатыя вынікі, — дык і тут галоўную ролю грае студэнцкая моладзь. Пачынальнікі гэтага руху, браты Луцкевічы, распачалі сваю працу яшчэ **на вучнёўскай лаве**, як вучні менскае гімназіі. Каля іх у самым пачатку дзевяцісотных гадоў гуртуюцца ўжо і Карусь Каганец (Казімер Кастравіцкі), і рад **вучняў ды вучаніц**, якія пасля выйшлі на актыўных працаўнікоў на беларускай ніве.

У 1902 годзе ў Пецябурзе творыцца „Кружок Беларускае Народнае Асьветы“, ладжаны тымі-ж Луцкевічамі і Вацлавам Іваноўскім. Першую адозву да грамадзянства з заклікамі распачаць асьветную работу сярод беларускага сялянства — у **роднай мове** апошняга — укладае і выдае тая-ж групка **студэнтаў** пецябурскіх вышэйшых школаў, якая заклала сказаны „Кружок“. Першыя ахвяры грашмі на гэту справу зьбіраюцца ізноў-жа сярод гэтае самае моладзі, ды з гэтых дробных складак творыцца зачаток выдавецкага фонду, які фіналясаваў выданьне „Вязанкі“ Янкі Лучыны.

У першых студэнцкіх арганізацыях, з якіх бярэ пачатак уся сучасная беларуская культурна-асветная і палітычная работа, прымалі ўчасьце пераважна менчукі, якія яшчэ да выезду ў Пецябург праходзілі свайго роду школу беларускасьці ў закладзеным у Менску Луцкевічамі беларускім гуртку, ды віленцы, зьвязаныя з рухам пераважна праз асобу Іваноўскага. Адначасна пачынальнікі беларускае працы зрабілі рашучы штурм на так-званыя „зямляцтвы“, ці згуртаваньні студэнцкае моладзі паводле губэрняў, з якіх яна паходзіла. Зямляцтвы гэныя мелі пераважна чыста расейскі характар. Тут гуртаваліся бадай выключна праваслаўныя беларусы, пад той час, як каталікі аставаліся пад кіраўніцтвам польскіх установаў. Але пад націскам адраджэнцаў пачаўся фэрмэнт і сярод адных, і сярод другіх. На беларускім грунце пачалі разам сьхадзіцца студэнты праваслаўныя й каталікі, каторыя яшчэ ўчора бачылі ў сабе ўзаємна „маскалёў“ ды „ляхаў“.

Думкі аб шырокай культурна-асветнай працы сярод беларускага сялянства ды ў беларускай мове сустрэлі на сваім шляху надта вялікія перашкоды. Краёвая інтэлігенцыя, да якое зварачаліся з сваімі адозвамі першыя адраджэнцы, аставалася глухой на ўсе іхнія заклікі: праваслаўныя лічылі сябе расейцамі і йшлі па лініі найменшага апору—у кірунку абмаскоўленьня краю; каталікі-ж уважалі сябе за палякоў і ўсе свае сілы аддавалі вельмі популярнай у той час барацьбе польшчыны з маскоўшчынай—у імя „гістарычных правоў“ Польшчы на Беларускай зямлі... Да таго-ж уся гэная інтэлігенцыя складалася пераважна або з урадоўцаў, або з абшарнікаў, якія з увагі на сваё сацыяльнае становішча ня лішнe прыхільна глядзелі на „эманцыпацыю хлопства“. Дык вось больш жывыя элемэнтны спасярод моладзі шукаюць новых шляхоў дзеля свае працы і знаходзяць іх на грунце самаарганізацыі масаў і барацьбы з панаваўшым у Расеі дзяржаўным ладам ды і з польскім абшарніцтвам у Беларусі. І калі ў 1903 годзе заклалася Беларуская Рэвалюцыйная Грамада, у лічбе закладчыкаў яе бачым ізноў тых-жа прадстаўнікоў студэнцкае моладзі. Моладзь дае імпульс да працы, і каля першых барацьбітоў за волю працоўнае Беларусі гуртуюцца і прадстаўнікі сялянства, і работнікі мест.

З Пецябурга беларускі рух сярод студэнцкае моладзі перакідаецца ў другія ўнівэрсытэцкія месты Расеі (Дорпат, Варшаву, Маскву, Пулавы) і заганіцу (Кракоў, Табор), але найвялікшыя згуртаваньні нацыянальна сьвядомае беларускае моладзі бачым у Дорпаце (Юр'еве) ды ў Варшаве. Вось-жа трэба выясьніць тую прычыну, дзеля якое рух беларускі шырыўся сярод студэнцтва іменна гэных двух местаў.

Справа ў тым, што расейскі ўрад дазволіў прымаць у ўнівэрсытэт гадунцоў праваслаўных духоўных сэмінарыяў—наўперад у Дорпат і Варшаву, пад той час, як у іншыя ўнівэрсытэты доступ для былых сэминарыстаў быў яшчэ доўгі час зусім зачынены. А як раз сярод вучняў праваслаўных духоўных сэмінарыяў рух беларускі знайшоў гарачы водклік. У Менску ў 80-ых гадох мінулага стагоддзя працаваў пад беларускім сьцягам вучань дух. сэмінарыі Чаховіч, які здаволяваў сэминарскую моладзь народавольскай літаратурай. У 1905 годзе сярод віленскіх сэминарыстаў працавала Цётка (Кейрысавая). У 1906—7 гадох распачалі тут работу і браты Луцкевічы, якія прабраліся ў Вільню з Менску. Монтвіллаўскі парк быў галоўным месцам сустрэч з сэминарыстамі. Луцкевічы пранікалі патайна ў самыя Базыльянскія муры, робячы тамака зборкі сэминарыстаў і чытаючы ім лекцыі й рэфэраты аб беларускай справе. А вынікам усяе гэтае працы было тое, што ў працягу трох гадоў—1905, 6 і 7 толькі, здаецца, адзін спаміж скончыўшых сэмінарыю пайшоў на папа: рэшта ўсе йшлі ў вышэйшыя школы, ды кіраваліся па пратаптанай дарозе найбольш у Дорпат і Варшаву. Дык лёгка зразумець, што іменна ў гэтых унівэрсытэцкіх местах і разьвіваўся адраджэнскі рух сярод студэнтаў-беларусаў.

Ведама, у Пецярбурзе рух быў найвялікшы. Тут моладзь ад 1906 году праходзіла школу культурнае працы ў выдавецкай суполцы „Загляне сонца і ў наша ваконца“, дзе вялізарны ўплыў на яе аказаваў праф. Эпімах-Шыпілла, унівэрсытэцкі бібліатакар. Дзякуючы энэргіі Вацлава Іваноўскага, а пасья і Цёткі, што перакладала на нейкі час туды, студэнцкая моладзь была зарганізавана дзеля нацыянальнае працы, а сутычнасьць з беларускімі работнікамі, якіх заўсёды ў сталіцы старое Расеі было вельмі многа, памагала выпрацоўваць нашай моладзі сацыяльную ідэалёгію, згодную з ідэаламі працоўных наагул. Пры пецярбурскім унівэрсытэце па ініцыятыве студ. Аўгеня Хлебцэвіча заснаваўся быў беларускі гурток, які меў мэтай навуковае вывучэньне Беларусі. Беларускі рух перакінуўся навет у каталіцкую духоўную сэмінарыю і акадэмію, дзе выкладаў праф. Эпімах-Шыпілла, будзячы беларускую нацыянальную сьвядомасьць сярод сваіх землякоў. У 1913 годзе ў Пецярбурзе вышаў першы і на жаль адзіны нумар беларускае студэнцкае часопісі „Раніца“.

У апошнія перад вайной гады значна пашырыўся беларускі рух сярод вучняў сярэдніх школ у Менску й Вільні. У Вільні першае месца належала сярэдняй хіміка-тэхнічнай школе, дзе рух гэты не заціхаў ад выхаду „Нашае Долі“, у якой уся тэхнічная праца пры экспэдыцыі была роблена рукамі хіміка-тэхнікаў—ведама-ж, бяз ніякае платы. У адной

із віленскіх гімназіяў распачаў сваю беларускую працу і такі выдатны прадстаўнік беларускага руху, як праф. Браніслаў Тарашкевіч, а ў віленскай духоўнай сэмінарыі (каталіцкай) д-р Ян Станкевіч, які, як ведама, быў за гэта выдалены з сэмінарыі і пашоў па шляху сьвецкай работы.

Гаворачы аб сярэдніх школах, нельга абмінуць руху сярод вучняў вучыцельскіх сэмінарыяў. Гэтак чатыры краёвыя сэмінарыі, у якіх пераважала беларуская сялянская моладзь (Полацкая, Маладэчанская, Сьвіслацкая і Панявежская), стварылі свой хаўрус ды навет правялі агульную забастоўку, ідучы пад беларускім нацыянальным сьцягам (прыблізна ў 1908 годзе ці каля таго). З найбольш ведамай сваім чорнасопена-абрусіцельным духам Нясвіскай сэмінарыі выйшаў яшчэ раней Якуб Колас. Захапіў адраджэнскі рух і некаторыя вучыцельскія інстытуты. У адным з іх—Глухаўскім (у Чарнігаўшчыне) быў закладзены беларускі гурток, якім кіраваў паэта Я. Журба.

Многа актыўных беларускіх дзеячоў вырасла спаміж гэнае моладзі, якая ў даваенныя часы, калі беларуская справа толькі-толькі пачынала станавіцца на цьвярдзейшы грунт, выявіла шмат глыбокага ідэалізму і крэпкую веру ў правільнасьць адраджэнскае ідэі. Праўда, многа і адсталася: жыццё прымусіла шмат каго ісьці на кампрамісы з уласным сумленьнем, ды часта выракацца і свайго народу, і сваіх старых ідэяў... Але можам з поўным перакананьнем сказаць, што беларуская моладзь, беларускае студэнцтва ў сваім часе добра заслужылася для справы беларускага нацыянальнага Адраджэньня. То-ж да прыкладу рэдакцыя „Наша Доля“ складалася вылучна з студэнтаў*). І калі гэта было магчыма ў часы, калі будучына беларускага руху йшчэ магла выклікаць у людзей сумляваньні і недаверы, калі тварцы гэтага руху не маглі йшчэ паказаць нічога рэальнага, а йшлі да масаў толькі з глыбокай верай у свой ідэал,—дык для сучаснага беларускага студэнцтва справа прадстаўляецца шмат лягчэйшай, і для яго гэных сумлеваў ужо быць ня можа: з лятучэньняў невялікае жмені ідэалістаў вырас запраўды-ж масавы народны рух да нацыянальнага і сацыяльнага вызваленьня, і гэтага руху ня здолее ўжо ніякая сіла спыніць на паўдарозе.

Вільня, ліпень 1927 г.

*) Пры „Радзінах“ першае беларускае легальнае часопісі „Наша Доля“, наколькі мне помніцца, былі гэтакія прадстаўнікі студэнцкае моладзі: з Нецярбургу—Антон Трэпка, з Менску—Бран. Земешкі, сябры рэдакцыі: „Цётка“, Ів. і Антон Луцкевічы, Ф. Умястоўскі, група вучняў хіміка-тэхнічнае школы ў Вільні. А. Н.



Народны Дом і Беларуская Кнігарня Т-ва Беларускае Школы
ў Вялейцы (павятовай).

Д-р Я. СТАНКЕВІЧ.

**Беларуская Акадэмічная Конфэрэнцыя 14.—21.XI.
1926 і яе працы дзеля рэформы беларускае
абэцэды й правапісу.**

(Агульны агляд).

У Радавай Беларусі дзеюцца вялікія здарэнні, каторыя рэхам адбіваюцца ў нас, у Беларусі Заходняй. Здарэнні гэныя бываюць як політычнага так і культурнага характару; там творацца культурныя цэннасьці. Важна, каб беларускае грамадзянства Зах. Беларусі з гэнымі цэннасьцямі знаёмілася, карыстала з іх і дзейна прычынялася да іх дальшага развою й пашырэння ў сябе.

Адным з найвялікшых культурных здарэнняў у Радавай Беларусі была летась Беларуская Акадэмічная Конфэрэнцыя ў Менску 14-21. XI. 1926. Заданьням Конфэрэнцыі была рэформа беларускае абэцэды й правапісу. Але апрача гэтага канкрэтнага заданьня было імкненьне—зрабіць ацэну дагэтуляшняе культурнае працы беларускае і выткнуць ёй дальшыя дарогі. Імкненьне гэтае найляпей магло быць рэалізавана на конфэрэнцыі языковай, бо нішто так не прычыняецца да культурнага развою як язык, мова. Разьвіваючы думку найпрыміўнейшага чалавека й дзіцяці, мова таксама служба найлепшым пашырыцелям культуры ў цэлым народзе, а слоўныя мастацтвы—славеснасьць і літаратура—ёсьць найвышшай і найхарошшай галіною культуры кожнага народу.

Ведама, што да гэтых высокіх мэтаў Конфэрэнцыі ня мог не прылучыцца сьвяточны настрой ейных учасьнікаў і не магла яна ня стацца адначасна культурным сьвятам беларускім. Гэтую сьвяточнасьць разумелі і запрошаныя на Конфэрэнцыю чужнікі і выказавалі гэта ў сваіх прывітальных прамовах.

Інстытут Беларускае Культуры запрасіў на Конфэрэнцыі як Беларусаў, так і чужнікоў-філэлёгаў з Украіны, Расеі, Літвы, Лацьвіі, Нямеччыны, Чэхаславаччыны і інш. З Беларусаў на Конфэрэнцыю былі запрошаны ня толькі філэлёгі й беларусаведы, але й тыя, што сваёй культурнай працаю прычыняюцца да таго ці іншага развою й пашырэння беларускае літаратурнае мовы. Гэткі склад Конфэрэнцыі хоць з аднаго боку й перашкаджаў напару ёй у працы, але, з другога боку, забяспечываў рэалізацыю прынятых пастановаў. На Конфэрэнцыі было ўсяго 69 сяброў. На жаль, ня было на ёй прадстаўнікоў Заходняе Беларусі, бо ўсе яны, апрача аднаго, не дасталі прашпартаў ад польскае ўлады. Конфэрэнцыя выказала сваё абурэньне проці гэтага

ў аднагалосна прынятай рэзалюцыі-протэсьце (друкавалася ў свой час у беларускіх газетах).

Інстытут Беларускае Культуры ў Менску ўсе працы Конфэрэнцыі выдаў асобнай вялікай кнігай*)

У прадмове да гэтае кнігі чытаем: „Інстытут Беларускае Культуры ласкава просіць усіх асоб, асабліва лінгвістаў і настаўнікаў, якім будзе надаслана гэта кніга, або ў рукі якіх яна пападзе, прыслаць свае рэцэнзыі па закранутых у кнізе пытаннях, а таксама па іншых пытаннях нашага правапісу і графікі, што хоць не закраналіся на Конфэрэнцыі, але якія патрабуюць пэўнай зьмены ў бок іх упрасачэння. Усе гэтыя рэцэнзыі, артыкулы й заўвагі, хоць-бы і дробныя, з удзячнасцю будуць прыняты і надрукаваны Аддзелам Мовы і Літаратуры ў наступной кнізе, якая павінна прадставіць сыстэматычны і поўны проект рэформы беларускага правапісу і графікі“.

Гэткае разумнае й сур'ёзнае пастаноўка справы прынукае нас вельмі ўважна аднесціся да працаў Конфэрэнцыі.

Конфэрэнцыю адчыніў проф. У. Ігнатоўскі, старшыня Інстытуту Беларускае Культуры. У харошай прамове ён каротка падаў вонкавую гісторыю беларускае мовы ды беларускага народу наагул, пачынаючы ад Пранціша Багушэвіча („Не пакідайце-ж мовы нашай беларускай“...) аж да гэтаў. Далей настала мноства прывітаньнеў ад сваіх і чужых. Адцемлю з іх некаторыя. Братнім спагадам і разуменьням нас веяла ад прамовы рэктара Літоўскага Дзяржаўнага Ўнівэрсытэту, проф. Біржышкі. Зварочуючыся да сяброў Конфэрэнцыі, ён пажодаў „каб тая справа, якая носіць скромны назоў—рэформа правапісу, дапамагла вам выйсьці на запраўдны самастойны культурны шлях, выявіць творчасць вашага народу ў найбольш вольных, найбольш пэўных формах“. Латыскі поэт Ян Райніс (цяпер міністар асьветы) выказаў пагляд, што „Акадэмічная Конфэрэнцыя зьявіцца будаўніком падвалін беларускае культуры“, расказаў аб беларускай меншасьці ў Латвіі ды дадаў гэткае: „Інтэрэсы пролетарыату Латвіі вымагаюць, каб беларускі народ разьвіваўся як мага баржджэй...“.

„Я сам паходжу з Латгаліі, з тэй яе часткі, дзе жыве многа беларусаў. Я звязаны з беларусамі сяброўствам. Я ўзяў на сябе абавязкі бараніць іх інтарэсы, пакуль у сойме ня будзе беларускага прадстаўніка. Я глыбака спачуваў бе-

*) Інстытут Беларускае Культуры. Аддзел мовы і літаратуры. Працы Акадэмічнае Конфэрэнцыі па рэформе беларускага правапісу і азбукі (14—21 лістапада 1926 г.) пад рэдакцыяй Старшыні Аддзелу мовы і літаратуры С. Некрашэвіча і Старшыні Інстытуту Беларускае Культуры У. Ігнатоўскага. У Менску—1927. Стар. XXVII—429 у 4^о.

ларусам яшчэ ў тыя часы, калі яны былі прыгнечаны царскім рэжымам, а таму і зразумела, што цяпер я магу таксама глыбака спачуваць культурнаму ўздыму беларускага народу, які далучаецца да сусветнае культуры народаў і прагнецца ўнесці сваю долю ў агульналюдскую культуру. Мне здаецца, што беларускі народ, які меў ужо высокую культуру ў той час, калі ў нас ня было яшчэ ніякай культуры, гэты народ хутка дасягне культуры агульна эўрапейскай і зойме віднае і пачэснае месца ў сям'і іншых народаў. Ваша будучына самая слаўная.

„Гэтай слаўнай будучыны я і жалаю беларускаму народу“, закончыў сваю прамову наш стары прыяцель.

Прадстаўнік Лацвійскага Універсытэту, доцэнт **Блесэ** ў сваёй прывітальнай прамове зрабіў гэткую вельмі цікаўную зацемку аб беларускай мове:

„Нам латыскім вучоным, асабліва латыскім мовазнаўцам, беларусы і іх мова заўсёды былі прадметам глыбокай цікавасьці. Мы ведаем, што беларусы зьяўляюцца спакон веку суседзямі латышоў як на паўднёвым усходзе ад Латвіі, так і на паўночным усходзе (подчырк мой—Я. С.). Мы ведаем, што ўжо з IX стагодзьдзя, а магчыма і раней—з VIII, VII в.в.—існуе ўплыў беларускае мовы на мову латыскую. Нашы латыскія мовазнаўцы, калі сталі вывучаць сваю народную мову, не маглі не звярнуць свае ўвагі на гэтую зьяву. У самых старых помніках прысьвечаных гэтаму пытаньню, маюцца паказаньні на сувязь латыскай мовы з беларускаю. Дзякуючы разьвіцьцю латвійскай лінгвістычнай навукі, гэты ўплыў беларускай мовы на латыскую становіцца ўсё больш і больш ясным, што я мушу тутакі і адзначыць. Цяпер нават ужо маюцца працы, выключна прысьвечаныя гэтаму пытаньню. Уплыў беларускай мовы скажуецца і на нашай лексыцы. Калі вы возьмеце новы слоўнік, які ў нас укладзецца, то ў нашым сучасным лексыконе вы знойдзеце вельмі шмат слоў, запазычаных з беларускай мовы. Вось чаму латыскія мовазнаўцы мусяць лічыць беларускую мову асабліва вартай іх увагі, як блізкую мову да іх роднай мовы“.

Гадобны ўплыў беларускае мовы быў і на мову літоўскую. Літоўскі філэлёг, нябошчык проф. **К. Буга** даводзе ў сваіх працах, што ўплывы беларускае мовы на літоўскую пачаліся яшчэ з VI в.

Проф. Маскоўскага ўнівэрсытэту, **Растаргуеў** (Беларус) звярочуе ўвагу Конфэрэнцыі, што не даволі вывучаць гісторыю й дыялекталёгію беларускае мовы, але трэба прыступіць і да вывучэньня цяперашняе беларускае літаратурнае мовы; гэткае вывучэньне—кажа ён—для беларускае мовы ня меней, а яшчэ балей патрэбна, чымся для моваў іншых.

Конкрэтныя працы над рэформаю беларускае абэцэды й правапісу папярэдзілі два рэфэраты на агульныя тэмы аб беларускай мове. Прачыталі іх—правадзейны сябра Інстытуту С. Некрашэвіч і проф. П. Бузук.

С. Некрашэвіч прачытаў вялікі рэфэрат на тэму „Сучасны стан вывучэння беларускае мовы“, у каторым даў поўны й сыстэматычны агляд гэтага стану із сваімі крытычнымі зацемкамі. Адцемлю з ягонага рэфэрату толькі найпатрабнейшае й найцікавейшае.

У апошнія часы прынамся $\frac{9}{10}$ працаў аб беларускай мове прыпадае на Радавую Беларусь. Аб часьці іх даведаемся ўпяршыню з рэфэрату Некрашэвічавага. У Інбелкульце моваведная праца падзелена паміж асобнымі камісіямі.

Вельмі добра, што **Тэрміналёгічная Камісія** „у сваёй працы заставілася на прынцепах менш уводзіць чужаземных слоў, замяняючы іх сваімі словамі, хоць можа і ня зусім дапасаванымі да таго ці іншага абстрактнага значэння. Але Камісія была ўпэўнена, што словы народнай мовы з іх канкрэтным, рэальным значэннем будуць лепш перадаваць навуковыя абстрактныя разуменьні, чым словы чужаземнай мовы, што канкрэтныя словы народнай мовы будуць з часам набываць абстрактнае значэнне“. Зусім правільна, што „Тэндэнцыя да замены чужаземнай стыхіі сваёй ня ёсць толькі зьявішча беларускай культуры. Яна заўважваецца ў апошнія часы бадай у ва ўсіх народаў, нават, у рускіх, у мову якіх „вышэйшым сьветам“ было ўнесена вельмі многа чужаземнага элементу“. Небясьпечнасьць ад чужога элементу ў беларускай мове тым большая „што беларуская культура яшчэ да апошняга часу адчувае на сабе досыць моцныя ўплывы нашых суседніх народаў—рускіх і палякоў, у мове якіх вельмі многа чужаземнай стыхіі“.

Слоўнікавая Камісія задалася мэтай „улажыць па магчымасьці поўны слоўнік жывой беларускай мовы... „Слоўнік павінен адбіць як народную гэтак і літаратурную беларускую мову“. Прыймаючы пад увагу, што беларуская літаратурная мова адносна яшчэ мала апрацавана. Камісія зусім правільна паставіла „перавагу ў слоўніку аддаць народнай мове, выкарыстаўшы пры гэтым усе ранейшыя як друкаваныя, так і рукапісныя матэрыялы і шырака арганізаваўшы зьбіраньне слоў з жывой народнай мовы“. Слоўнік жывое мовы мае абхапіць усё XIX ст. і першую чэць верць XX ст., хоць, здаецца, ён павінен быў бы абхапіць таксама другую палавіну XVIII ст. Пры зьбіраньню слоў з літаратурнае мовы „Камісія заставілася на прынцепах ўкладаньня слоўнікаў паасобных пісьменьнікаў“, ведама толькі найважнейшых з іх. Усяго такіх слоўнікаў паасобных пісьменьнікаў уложана ўжо 11.

Зьбіраньне слоўнікавага матар'ялу беспасярэдне з ву-снаў народных ідзе ўсюды даволі ўдачна. „Але вельмі прыходзіцца шкадаваць—кажа рэфэрэнт—што нам так доўга не ўдаецца звязацца з Заходняю Беларускаю і наладзіць там зьбіраньне слоўнікавага матар'ялу. Гэта тым больш важна, што заходнія гутаркі менш падупалі расейскаму ўплыву, а таму ў большай чыстаце захавалі сваю беларускую лексыку“. Прадстаўнікі Слоўнікавай Комісыі спадзяваліся на Конфэрэнцыі ўмовіцца аб гэтым з прадстаўнікамі Зах. Беларусі, але апошнія на Конфэрэнцыю ня прыехалі, бо польская ўлада ня выдала ім прашпартаў. Як ведама, у Зах. Беларусі дагэтуль вельмі мала забрана слоўнікавага матар'ялу. Дзеля гэтага Беларускае Навуковае Т-ва павінна напасьледак на гэта звярнуць асабліваю ўвагу. Нашая Рэдакцыя маніцца таксама сыстэматычна займацца гэтаю справаю, як і наагул краяведай—на старонках „Родных Гонеў“.

У слоўніку жывое беларускае мовы ўсе тлумачэньні слоў мусяць быць дадзены толькі пабеларуску.

Геаграфічныя назовы і собскія імёны увойдуць у васобныя слоўнікі.

Слоўнікавая Комісія апрацовуе таксама вялікі практычны расейска-беларускі слоўнік, каторы мае быць пашырэньнем гэткага-ж слоўніка С. Некрашэвіча й М. Байкова.

Маецца наўвазе таксама ўлажэньне гістарычнага слоўніка беларускае мовы.

Працуе таксама **Фольклёрна-Дыялекталёгічная Комісія** Інбелкульту. З надрукаваных дыялекталёгічных працаў, здаецца, асабліва будуць цікаўныя тыя, у каторых разглядаюцца беларускія дыялекты Чарнігаўшчыны.

Па вычэрпуючым рэфэраце Некрашэвічавым проф. Фасмэр (прадстаўнік Бэрлінскага ўнівэрсытэту і прускага міністэрства асьветы) звярнуў увагу на карыстаньне **апытальнымі** лістамі пры ўкладаньню краёвых слоўнікаў. Апытальныя лісты бываюць розныя, як прыкладам некаторыя ў Нямеччыне аб вінаробстве. Ён-жа звярочуе ўвагу на патрэбу ўкладаваньня слоўнікаў **умоўных моваў**. Із слоў Сербавы (Беларус) даведаваемся, што ведамыя дзьве ўмоўныя гутаркі беларускія—гутарка шапавалаў м. Дрыбіна Аршанскае акругі і гутарка краўцоў м. Капыля Слуцкае акругі.

Проф. П. Бузук прачытаў рэфэрэт на тэму: „**Становішча Беларускай мовы сярод іншых славянскіх моваў**“. У гэтым рэфэраце П. Бузук паказаў граніцы беларускае мовы, час яе ўзьніку й адносіны да іншых славянскіх моваў.

Памоіму карыстацца ізоглёсамі пры азначэньні цяперашніх граніцаў славянскіх моваў, як гэта зрабіў П. Бузук, ня можна. Ізоглёсы ў славянскіх мовах зьява старога часу, калі гэныя мовы былі яшчэ **дыялектамі** агульнае прасла-

вянскае мовы. А пазьней, калі асобныя славянскія дыялекты сталіся самастойнымі мовамі, дык і новыя зьявы ў іх узьнікалі ўжо ў кожнай незалежна ад іншых. Калі-ж цяперака паміж пагранічнымі дыялектамі розных моваў ёсць супольныя языковыя зьявы, няведамыя іншым дыялектам аднае з іх, дык тутака маем дзела з уплывам аднае на другую, пры каторым асаблівацьці аднае мовы сьціраюцца, нівэлююцца і яна асымілюецца (упадабняецца) да мовы суседняй, народнай ці літаратурнай. Гэтак некаторыя асаблівацьці паўночна-расейскага дыялекту лучылі ў паўночныя беларускія гутаркі. Беларускія асаблівацьці, аб каторых успомнеў П. Бузук (ы перад й—крыю, ў з л—воўк, дзеканьне-цеканьне) пашыраны толькі ў невяліччай часьці паўночнага дыялекту расейскае мовы, а паіменна ў Пскоўшчыне (апрача пав. Порхаўскага) і ў часьці Цьвершчыны. Паводле расейскіх філэлёгаў*) гэтыя асаблівацьці былі занесены туды Беларусамі, пры гэтым не пазьней XIV ст. Але, прыймаючы пад увагу мноства гэтых беларускіх асаблівацьцеў, правільней будзе лічыць, што яны асталіся ад беларускае мовы, каторая пазьней была асымілявана там мовай расейскай.

Дысыміляцыйнае аканьне (вымаўляньне—выда, ныга, але—вады, нагі) ёсць характэрнай рысай усходняга беларускага дыялекту і першы проф. Дурново зусім правільна пачаў ёю карыстацца пры азначэньню граніцаў на ўсходзе паміж беларускай і расейскай мовамі. А калі Дурново потым „амаль што зусім адмовіўся ад запрапанаванага ім спосабу азначэньня граніцы“, дык гэта ў яго вынікла з тае прычыны, што дысыміляцыйнае аканьне далёка на ўсход пашырана. Але ведама, што гэтакі матыў чыста пачуцьцёвы і ня мае нічога супольнага з аб'ектыўнымі довадамі.

Цікаўна тут адцеміць, што доцэнт В. Воўк-Левановіч у сваёй працы „Беларускае аканьне“ прыйшоў да перакананьня, што дысыміляцыйнае аканьне зарадзілася ў Крывічоў. У гэтым пытаньню, як бачым, В. Воўк-Левановіч адхінуўся ад свайго вучыцеля Шахматава, ад каторага так някрытычна залежа ў пытаньню аб адносінах паміж беларускай, украінскай і расейскай мовамі. Ня ведаючы яшчэ аб гэтых паглядах В. Воўк-Левановіча аб належнасьці дысыміляцыйнага аканьня Крывічом, я ў 1925 г. прыйшоў да таго-ж перакананьня і выказаў гэта ў пададзенай у канцы 1925 г. на Каралёвым у-це ў Празе доктарскай дысэртацыі. Тамака ж я задаў пытаньне, ці ня было дысыміляцыйнага аканьня і ў Севяранаў? На гэтае пытаньне мелі даць адказ дыялекталёгічныя дасьледзіны ў беларускай

*) Глянё „Приложение къ картѣ русскаго языка въ Европѣ“ Дурново, Сакалова й Ушакова.

Чарнігаўшчыне. Магчыма, што тыя працы аб чарнігаўскіх беларускіх гутарках, каторыя нядаўна вышлі ў Радавай Беларусі, на гэтае пытаньне ўжо адказалі. Ведама, калі Севяране мелі аканьне, дык гэта значыла-б, што яны былі беларускім племенем.

Паміж Дурново, з аднаго боку, і В. Воўк-Левановічам і мной, з другога, розьніца ў паглядах на належнасьць дысыміляцыйнага аканьня ў тым, што Дурново прыпісуе яго ўсім Беларусам, а мы толькі Крывічом (а, магчыма, і Севяранам).

Цікаўная паказаная П. Бузуком граніца некаторых дыялектычных асаблівасьцеў беларускае мовы. Гэтак паўднёвая граніца канчатку 1 ас. мн. л. на—ом (ненац.—ам)—правядом, пойдам „праходзіць ніжэй ад Харобрычаў і Брагіна (у Чарнігаўшчыне—Я. С.); перарэзаўшы Прыпяць, граніца далей прыблізна супадае з паўднёвай граніцай БССР“.

„Паўднёвая-ж граніца саканьня (мыюса) даволі блізка падыходзіць да паўднёвай граніцы папярэдняй зьявы“.

Беларуская мова ўзьнікла беспасярэдне з мовы праславянскае. У другім пытаньні—аб паходжаньню беларускае мовы П. Бузук, разгледзіўшы сыяг старшых зьяваў у беларускай мове, прызнае, што беларуская мова ўзьнікла беспасярэдне з мовы праславянскае; языковыя дадзеныя „гавораць якраз проці тэорыі прарускага адзінства“. Ведама, што „Беларуская мова—раўнапраўны сябра ў сям’і славянскіх моваў, які мае права на пачэснае месца сярод моваў сусьвету“.

Пытаньне аб паходжаньню вызвала дыскусіі, бо адны дзяржаліся пагляду расейскіх філэлёгаў, што з праславянскае мовы выдзялілася спачатку праруская мова, а з яе потым выдзяліліся асобныя мовы—беларуская, украінская й расейская, а другія, разам із самым рэфэрэнтам, удачна даводзілі, што беларуская мова выдзялілася беспасярэдне з праславянскае мовы.

Найбольшым абароньнікам тэорыі „прарускага адзінства“ выступіў В. Воўк-Левановіч. Прыводзячы сто раз паўтараныя і нічога не даводзячыя зьявы, ён стараецца пераканаць іншых, што ўсё-ж такі праруская мова была.

Але большасьць філэлёгаў выступіла проці тэорыі рускае прамовы. Асабліва востра проці яе выступіў доцэнт Німчынаў. „Прэзумпцыя прамовы—кажа ён—нарабіла шмат шкоды ў справе гістарычнага вывучэньня моваў усходнеславянскае галіны“. „Бяруць—кажа ён далей—пэўную колькасць аднолькавых моўных зьяў, якія характэрызуюць даную групу гутарак, і вось на аснове гэтага выводзіцца штучная будова прамовы. А далей усе аднолькавыя зьявы данай групы будуць тлумачыцца на грунце гэтай прамовы“

Німчынаў паказаў характэрны прыклад, як расейскія філэлёгі дзівосна-розна выясьняюць тую самую зьяву, абы толькі захаваць тэорыю прарускае мовы. Як ведама, адны славянскія мовы маюць перад *е* і мяккія сугукі, а другія цьвярдныя. І вось „Кульбакін у працы „*O prcach Szachmatowa, dotyczacych sie polszczyzny*“ (Rocznik Slawistyczny T. II.) апэньвае гэту зьяву, як належачую да праславянскай эпохі. Калі ж Кульбакін піша сваю кнігу „Украинский язык“, ён апэньвае яе, як гаворыцца ў прадмове да гэтай кнігі, ужо з пункту пагляду адзінства рускай мовы, забываючы свой ранейшы пагляд у „Roczniku“ і пераходзячы на тэорыю агульна-рускага адзінства“.

Нельга згадзіцца з тымі, як учасьнікамі Конфэрэнцыі, так і наагул, каторыя прызнаюць даўнейшае „прарускае адзінства“. Яны ў сваіх довадах могуць толькі апірацца на тыя асаблівасьці, супольныя беларускай, украінскай і расейскай мовам, каторых нямаш у жаднай іншай славянскай мове. А да такіх асаблівасьцеў, ведама, не належыць ані *ч з -тй-ці -кт-* (хачу, ноч), бо яно ёсьць у мове славенскай, ані *о з ъ* (сон), бо гэта-ж маем у мове лужыцка-сэрбскай. *о* на пачатку некаторых слоў пры *е* (= *je*) ў іншых славянскіх мовах ня можа быць довадам за быцьцё калісь дапушчанае прарускае мовы, бо ня толькі маем значныя выняткі з абодвух бакоў з гэтае асаблівасьці, але *о* тутака, а напару і *е*, яшчэ індо-эўропейскага паходжаньня, а значыцца не патрабавала ўзьнікнуць у якуюсь прарускую пару. Гэта ясна паказаў проф. Г. Ільлінскі ў часапісе „Slavia“ II. 2-3. Іншае ўжо пытаньне, чаму вялізарная большасьць *о* на пачатку слоў захавалася ў мовах беларускай, украінскай і расейскай, а ня іншых. Я думаю вось дзеля чаго. Яшчэ ў праславянскую пару ў большасьці славянскіх дыялектаў пачатнае *о* даставала *ј* (*ј+о*)*), а далей, як ведама, *јо*-пераходзіла ў *је*-. Але ў дыялекце, з каторага ўзьнікла беларуская мова, націсьненае *о* даставала протэтычны (прысунены) гук *в* (восень, возера і г.д.), а ненацісьненае *о* рэдукавалася (і з часам перайшло ў *а*), дык не магло перад гэтым *о* зьявіцца *ј*. А што датыча дыялектаў, з каторых узьніклі потым расейская й украінская мова, дык, трэба думаць, у іх *ј* перад *о*- не зьявілася затым, што гэтыя мовы наагул ня любяць прысуваньня *ј*.

Астаетца, значыцца, толькі адна зьява -оло-, -оро-, -ерэ- за *о* (галава, карова, бераг), супольная беларускай (хоць у беларускай мове ёсьць выняткі), украінскай і расейскай мове, а няведамая іншым слав. мовам (хоць і там ёсьць выняткі). Што датыча беларускае мовы, дык А. Карскі ў сваіх „Беларусах“ у свой час ставіў пытаньне, ці ня было ў беларускай мове спачатна—ора-, -ола-, -ера-, а пасьлей толькі

*) Гэтак выясьняў проф. О. Гуер на сваіх лекцыях.

ўзвілька -оро- і г. д. дарогай анолѣгіі. Але калі-б -оро- за -ор- і г. д. было ў беларускай мове спачатна, дык на гэтай зьяве нельга было-б апіраць тэорыі аб „прарускім адзіностве“. Гэта-ж у гэтай зьяве, што й было зацёмлена на Конфэрэнцыі, чэская мова згаджаецца з паўднёва-славянскімі мовамі, але-ж ніхто ня важацца прызнаваць якоесь пары супольнага толькі ім жыцця.

Што ня было жаднае прарускае мовы, апрача вышказанага, відзім яшчэ з таго, што беларуская мова мае шмат старых, узвільных яшчэ дыялектычна ў праславянскай мове, асабліва сьцеў, якіх няма шака ў мове расейскай ці ўкраінскай. Прыкладам: ацвядзелае р, вусна-вусьнянае (білабіяльнае) в, дзеканьне й цеканьне, протэтычнае в перад о й у (вока, вуха, вугаль), склады ры, лы і ір, іл, што паказуе, што калісь мусіла быць у нас р і л складовае, занік ь а далей і і ў складзе јь- на пачатку слова (белр. маю, рас. имею), ы, і перад й (малады, трэці), мяккі канчатак у 3-й асобе адзін. і мн. л. (ходзіць, ходзяць), о ў давальным і месным склоне займае ты й сябе (табе з тобе і сабе) і шмат іншых.

Прызнаючы прарускую ці інакш уходне-славянскую прамову для беларускай, украінскай і расейскай мовы, В. Воўк-Левановіч прымушаны быў таксама прызнаць прамову заходне-славянскую й паўднёва-славянскую, бо паміж асобнымі мовамі гэтых групаў балей супольных вылучна ім адным асабліва сьцеў, як паміж мовамі беларускаю, украінскаю й расейскаю. Але найвялікшыя лінгвістычныя аўтарытэты (прыкладам О. Гуер) ды наагул траха ўсе лінгвісты гэтка пераходныя славянскія прамовы адкідаюць.

З усяго вышказанага відаць, што не магло быць жаднае прарускае мовы і што беларуская мова мусіла ўзвільнуць беспасярэдне з мовы праславянскае.

(Далей будзе).

Да нашых падпішчыкаў і прыяцеляў.

Дальшы (6) нумар „Родных Гонеў“ выйдзе ў другой палове кастрычніка і далей „Родныя Гоні“ будуць выходзіць нормальна.

З тае прычыны, што сёлета ўлетку ня кожны месяц выходзілі „Родныя Гоні“, нашым падпішчыкам будзем лічыць плату не ад месяца, але ад лічбы дастаных кніжак „Род. Гонеў“, г. зн. за 12 кніжак 8 зал., за 6 кн.—4 зал., за 3 кн.—2 зал. і за 1 кн. 75 грашоў.

„Родныя Гоні“ прымушаны ходацца з цяжкім матар’яльным палажэньням; ня ўсе нашы сябры-сувыдаўцы, што забавязаліся плаціць на выдавецкі фонд „Род. Гонеў“ па 10 зал. у месяц, вытрывалі ў сваёй цяжкай павіннасьці. Дзеля гэтага звярочаемся да нашых сувыдаўцоў, падпішчыкаў і ўсіх прыяцеляў „Родных Гонеў“ памагчы нам чым мага: акуратнай платай сяброўскіх штомесячных складак, акуратнай падпіскай, знаходжаньням новых падпішчыкаў, зьбіраньням грошам на выдавецкі фонд „Род. Гонеў“.

РЭДАКЦЫЯ.

М. ЧЭМЕР.

Верная дачка Сонца і „Шчырай Зямелькі“.

Натальля Арсеньнева: „Пад сінім небам“.

Віленскае выдавецтва Б. Клецкіна. Вільня, 1927. ст. 141 у 8°. Цана 2 зал. 50.

I

Толькі што вышаў з друку першы зборнік вершаў нашае ведамае пясняркі Натальлі Арсеньневай, які зьмяшчае вершы за 1921—1925 г. г. У нашых часапісах усьцяж зьяўляюцца новыя вершы Н. Арсеньневай, дык трэба думаць, што не заставіць доўга чакаць сябе і другі зборнік Яе поэмы.

Першы зборнік поэты зазвычай, як яго „пяршак“, мае ўжо, часам і найбольш ярка,—выражаны характар індыўдуальнай асобы тварца... Часта ў першым зборніку, у першым вялікім творы, вялікі паэта дае быццам сваю „поэтыцкую праграму“, „свой маніфэст“, „сваю тронную прамову“, якую далейшыя творы толькі разьвіваюць, пашыраюць, паглыбляюць, выконваючы яе—у вялікае „дзела жыцця“. Але—часта, ах залішне часта! першыя творы даюць нам ужо амаль не цалком ўсяго поэту, які ў далейшым толькі, як кажуць,—„насьлядуе самога сябе“, перапявае свае першыя песьні... Асабліва—у нашыя, бягучыя такім шпаркім тэмнам часы,—душы й таленты насьняваюць так борзда, так залішне борзда, сьпяшаючыся неяк вылажыць усё, што ўлажыла ў іх Прырода, быццам самі ня вераць у трывалы, вольны й бязмежны расьцвіт жывучага ў іх духу...

Першы зборнік вершаў поэты мае заўсёды—як для чытачоў, так сама і для аўтара—асаблівае важнасьць.—Для аўтара ён мае значэньне першага важнага й адказнага спатканьня з публікай, значэньне так сказаць „хрэсьбінаў“,—першай „спробы агнём і... вадой“ крытыкі. Для чытачоў, а наўперад для найбольш уважных і сур'ёзных з чытачоў,—для крытыкаў, першы зборнік поэты мае асаблівую важнасьць дзеля таго, што першы раз дае магчымасьць—абняць разам, ахапіць зорам, зьвязаць і ацаніць, як нешта цэлае, усё тое, што зьяўлялася й чыталася паасобку, уразьбіўку; дае магчымасьць угледзіць усю вагу, вартасьць і навіну таго літаратурнага зьявішча, якое прадстаўляе сабой паэзыя рэпрэзэнтуючагася грамадзянству тварца... Першая кніжка паэты дае магчымасьць запраўды-ж упяршыню добра пазнаёміцца з паэтам,—з яго душэўным жыцьцём, выяўленьням якога зьяўляецца ягоная паэзыя.

Пераходзячы да зборніку Натальлі Арсеньневай, трэба сказаць, што забраны ў ім вершы за пяць год хаця маладога, але сьведамага ўжо цалком жыцця пясняркі, гэта матар'ял, які дае магчымасьць грунтоўна судзіць—ня толькі аб індывідуальным паэтыцкім багацьці, якое зьмяшчаецца ў кніжцы, так сказаць, „у гатоўцы“, але і аб тым,—як расло ды множылася гэтае багацьце, якімі шляхамі, якім тэмпам ішоў рост паэтычнага развою аўтаркі... А гэта дае, у пэўнай меры, права меркаваць аб тым, якія магчымасьці тояцца ў аўтаркі для далейшага ейнага росту й развою...

І вось, першае ўражаньне—магутнае, пераконуючае, што перад намі—зьявішча запраўднай, самамэтнай арганічнай, шчырай паэзыі „Божай міласьцю“, паэзыі кроўна-блізкай найглыбейшым жаролам народнага духу і дзеля таго маючай усе падставы для далейшага бліскачага развою й расьцьвету...

Натальля Арсеньнева мае ўсё, каб зрабіцца першарадным тварцом у паэзыі,—мае глыбокі й шырокі грунт пад сабой—у пачуцьці спачатных, асноўных стыхіяў Жыцця й Прыроды, пачуцьці, якое радніць яе з падставамі першай-натуральнай рэлігіі нашых далёкіх прэдкаў. Яна мае выплываючую з гэтай кроўнай чэразрыўнай сувязі з Прыродай і моцнай у ёй апоры—магутную сілу душы і бязьмежна, бязьмерна ўдзячную любоў да жыцця і веру да гэтае Прыроды, без каторых ня можа быць і запраўднай любові да свае роднае прыроды, да свае Бацькаўшчыны, да овайго Народу.

Яна мае і бясспрэчны чароўна-лёгкі дар музыкальнага выслаўленьня гэтае свае любові, гэтае свае—прыныповае веры да прыроды, як яе верная, шчырая, а дзеля таго—любімая дачка... Яна мае чароўны дар „слова-чару“ заражаць нас, як уладная чараўніца, гэтай музыкай свае шчырае любові да прыроды,—запаляць нашыя сэрцы тым самым агнём, тым самым „сонцам“, якім поўна яе душа. Яна мае багаты слоўнік свабодна, але законамерна—бо-ж арганічна спароджаных гэтай яе любоўю й захопленьням—выразаў і абразоў для ўяўленьня гэтае Прыроды—на толькі яркі, жывы, бясспрэчны і беспасярэдне пераконуючы, што здаецца, быццам гэта Прырода ў вершах пясняркі выслаўляецца сама, быццам у паэзыі Прырода любуецца сабой, як у люстры...

І гэта—ясна і ёсьць першай азнакай шчырай паэзыі, якая раскрываецца цалком толькі тэй чулай і творчай душы дзіцяці, жанчыны пясняра, якія не парвалі яшчэ гэтай „спачатнай сувязі з Прыродай“, не падняліся яшчэ ў тыя галаваломныя, заваротныя „Краіны Духу“, на якіх так бязумна й няўдзячна рвуць гэтыя сувязі, злучаючыя чалавека з улоньнямі вечнае Маткі-Прыроды, гатуючы гэтым самым няўхільныя цяргеньні, трагедыі, катастрофы ў будучыні...

Паглядзім-жа—як адбіваецца „дзяцінна-жаноцкая“ душа гэтае вернае дачкі Прыроды ў ейных творах.

Трэба адразу адзначыць, што надзвычай удачна выбраны загалоўак зборніку добра азначае гэты агульны характар яе паэзіі, яе—свѣтапагляду. „Пад сінім небам“—пад „ясным Сонцам“—у неразрыўнай сувязі з Маткай-Прыродай—вось у чым бачыць змест, характэрна і шчасце поэткі. „Сіняе Неба“ і „сонца вясеньняга першыя косы“, вось—наймагутнейшыя, свѣтлыя, дзіўныя сілы, якія твораць жыццё, даюць самі сабой сілу душы і цела сцалаюць ад усіх-усялякіх хваробаў і „смуткаў шэрае зямлі“, вызваляюць „ад нярыветных песняў гора“...

„Пад сінім небам—няма распачы“...

„У нябесных сінях несмяротных“...

„Бязконцы сьвятам спывае год“...

Гледзячы з верай на сіняе неба, на каторым, як Боства ўсё Прыроды, зьяе „яснае Сонца“, чалавек сам робіцца прычасным да гэтага „бязконцага сьвята“ „праўдзіва-ўзьлётнага жыцця-натхнення без перашкод“, робіцца шчырым сынам яго жывой „сіняй несмяротнасці“... Пясьняр, якога менш трымае зямля, якога „душаць мары жыцця“,—ляціць „на белых крыльях лятуньня“ ў гэта сіняе неба—да пасаду Яснага Сонца—шукаць там „слова-чару“—запраўднага слова магічнай малітвы-паэзіі,—якое дало-б яму, а праз яго і людзём—сілу панаваць над „марами жыцця“.

Гэткім першым гімнам-малітвай Сіняму Небу і пачынаецца зборнік.

Але адразу відаць, што гэтае сіняе неба Арсеньневай ня мае нічога супольнага з тым сымвалічным „небам“ сьпірытуалізаваных рэлігіяў, на каторым, як вераць людзі, жыве Бог... Гэтая „сіняе неба“ нашае пясьняркі—проста, жывое—„вось гэтае“ сіняе неба, якое зьяе над намі сваімі „несмяротнымі сінямі“. На ім гарыць-свѣціць жывое залатое „сэрца неба“—Сонца, якое „залатою ласкай“—быццам жывой крывёй сэрца—залівае „ціхія палі“ Зямлі...

Перад тварам гэтага жывога відомага Бога Прыроды ня трэба ды і ня можна тужыць-сумаваць,—можна толькі „заглядаць бяз конца у блакіт прастаў“

„Ні аб чым ня думаць—толькі смутна сьніць“...

Сьніць аб будучым шчасці, набіраючыся на ўсё далейшае жыццё—цудоўнай, чароўнай сілы Сонца. Бо-ж чалавечая душа, як вучаць усе найстарэйшыя рэлігіі, створана якраз—„паводле абраза ды падобнасці“ гэтага Бога-Сонца...

І канец гэтага верша „Май“ ясна кажа, аб чым мае „сьніць“ у Май жыцця маладая чалавечая душа, „аддаючыся ласкам сонца,—

„Сьніць аб сінім небе, і аб полі чыстым,
„Аб гарачым сонцы, што ў душы гарыць“.

Слаўны грэцкі філэзоф сказаў даўно крылатыя словы:—
„Я прыйшоў на сьвет, каб абачыць Сонца“...

Нашая пяснярка ня толькі паўтарае гэтыя харошыя ўдзячныя словы старавечнага мудрыца, але дадае да іх штось новае.—Чалавек прыйшоў на зямлю ня толькі дзеля таго, каб набачыць Сонца, але і дзеля таго, каб „нагледзіўшыся на сонца“, **самому зрабіцца як Сонца**... Паводле гэткага-ж ведамага поэтыцкага лёзунгу слаўнага расейскага поэты Бальмонта і яна кідае гэты сьветлы бадзёры покліч — „Будзем як Сонца!“. І яна **пэ-заліваецца**—з шчырай прасьцінэй первабытнай рэлігійнай веры—свае гімны-малітвы Сонцу; і яна чуе ў сабе, у сваёй душы яго творчую гарачыню—сваю кроўную свайню з гэтым спрадвечным Богам-Сонцам... І яна кліча ўсіх нас—„**быці як Сонца**“—гарэць, сьвяціць, „будзіць зямлю“, тварыць на ёй жыцьцё навакол,—так сама, як Сонца,—радасна, проста, бязынтэрэсоўна, шчыра—папросту з надмеру свайго боскага агню, свае творчае душэўнае сілы. Як сонца гарыць і сьвеціць так сама і сэрца—„любіць дзеля таго, што ня любіць яно ня можа“, як сказаў другі poeta...

Трэба сказаць, што гэтыя гімны, гэтыя запраўдныя малітвы Сонцу належаць да найлепшых твораў пясняркі—шчырае золата разьлітай у іх поэзыі—быццам беспасярэдне цячэ з самога залатога Сэрца сіняга неба...

„У неба гляне і устане

„Зноў з нядоляй на змаганьне

„Верны сын зямелькі шчырай“...

І яшчэ—у тым жа вершы („Крыніца“) —

Сілы дасьць яму крыніца (на роднай зямельцы!),

„Веру,—Сонца, што іскрыцца...

„Сьмеласьць—неба, што сьмяецца“...

Родная „верная дачка Зямелькі шчырай“ не патрабуе яшчэ адразу падмяняць жывыя родныя, шчырыя стыхіі Прыроды, што спарадзілі яе,—абстрактнымі сымваламі ды сьпірытуалізаванымі абразамі... зложных арганізаваных рэлігіяў. Яна адчувае на сабе беспасярэдне й канкрэтна жывыя й жыватворныя ўплывы Маткі Прыроды. Кахаючая й каханая дачка гэтае спрадвечнае Маці, яна ўсёж адчувае на сабе і навакол бесьперарывуныя цуды Неба, Сонца й Зямлі.

Сіняе Неба—спрадвечная краіна, адкуль спывае на Зямлю ўсялякае шчасьце.—„Адсюль смутна-пекнай княгіняю

„Пазірае спакойна вясна“...

Адсюль вясна, гэтая найвялікшая цудатворка на зямлі, зыходзіць уніз, каб—„сеяць новыя сьветлыя сны“—аб шчасьці...

Дык ня толькі чалавек, але і ўся прырода на зямлі—моліцца гэтаму жывому сіняму пасадку Бога нашага сьвету.

У вадным з найлепшых вершаў-гімнаў Небу й Сонцу дадзены абраз такой запраўднай малітвы ўсяе богамольна-ўдзячнае прыроды — у тым вялізарным храме, у якім бязьмерна-ахоплюючым скляпеньням ёсьць—небасхіл...

Ня можам устрымацца каб ня выпісаць гэтыя харошы і асабліва характэрны для нашай пясняркі верш цалком.—

Жамчужнай мглою хмаркі абвязалі

Нябёсы, Сонца **и**уць.

На залатых жытох сярэбраныя хвалі

Плывуць, плывуць, плывуць...

Які прастор кругом!—Бяз берагу, бяз краю

Калышуча жыта,

У ружовым полі вятраны дзень згарае.

Як цёпла—любата!...

Шмат фарбным дываном, красой-вясной сатканым

Лажыцца сенажаць.

І ўдзень і на зары, і ўвечары і зрана—

Там жаўранкі зьвіняць.

І звонкі іх прызыў, і лёгкія ўздыханьні

Красуючых палей

Нясуцца да нябёс—**малітвай дзякаваньня**—

Вышэй, вышэй, вышэй...

Пры жаданьні можна нават правясыці дэталю паралель гэтага абраза, молючайся прыроды з багаслужэньнем у храме... Але гэта было-б ужо залішне „ад чалавечага“...

Мы ведаем такія канцавыя абразы—паралелі быццам „хрышчанаў“ у хрысьціянскую веру—ахвярна-церпячай „на крыжы“—Прыроды—у слаўнага бэльгійскага паэты Родэнбаха і ў іншых. Але з імі поўнае свае „дахрысьціянскае“ сілы і самамэтнага жыцця, простая, здаровая, сьветлая—удзячная Сонцу прырода Арсеньевай мае вельмі мала супольнага...

(Далей будзе).

М.

Яшчэ адказ „Biełaruskaj Krynicy“.

У № 32 „Bieł. Krynicy“ надрукаваны ізноў „крытычны артыкул“—аб чацьвертай кніжцы „Родных Гонеў“, каторы—у ведамай сваёй частцы—вымагае з нашага боку ізноў адказу.

Падзякаваўшы газэце за прызнаньне ведаемых вартасцеў нашаму адзьдзелу прыгожае літаратуры і сыцягу артыкулаў, зьвернемся да яе „разносу“ „папулярна-навуковага адзьдзелу“ гэтае кніжкі, ці прасьцей—нашага артыкулу аб Ньютоне,—каторы, як і ўсю нашу „філэзофію“, высака-адукаваны крытык—ліча—„няўдалымі“. Паглядзім, якой вагі й характару запраўды гэтыя закіды.

Крытык „Віел. Кг.“ дасьціпна закідае нам, што мы, пішучы аб матэматычным веку XVII ды аб яго найвялікшым генію—Ньютоне, нічога не казалі... аб Альбэрце Вялікім, каторы... у XIII веку вывучаў расьліны...—закідае, што мы ня ўспомнелі навет—аб „Робэрце“ (пэўне-ж—Роджэру, пане N.) Бэкону, што жыў яшчэ раней ды так сама „студыяваў прыроду“.—Чаму-ж гэта трэба было канечне ўспамінаць ды пахваліць гэтых—пэўне што добрых вучоных? А вось бачыце—дзеля таго, што першы з іх быў „дамініканін і біскуп“, а другі—„францішканін“, як гэта асабліва падчыркуе „Віел. Кг.“. Пэўне, што можна было знайсці шмат яшчэ добрых вучоных у розных галінах у Сярэднявеччу. Але мы правільна абмежыліся толькі тымі, каторыя былі нам канечне патрэбныя, як беспасярэдне зьвязаныя з развоём матэматычнай ды—яшчэ цясьней—з астраномічнай думкай веку,—як беспасярэднія папярэднікі Ньютонавы.

Высьвятляючы позытыўна развой навуковай думкі Новага Часу, мы павінны былі—якраз мімаходам—адзначыць і ўсе тыя варожыя да яе сілы й зьявы, каторыя процідзейлі яе наступу. І—ці-ж нашая віна ў тым, што на чале гэтых варожых сілаў стаяла наймагутнейшая тады—на мяжы Сярэднявечча й Новага Часу—міжнародная арганізацыя, маючая ў руках „абодва мячы“—духоўны й сьвецкі—Каталіцкая Царква, каторая ўсімі спосабамі ды за ўсялякаю цану пачала бараціць наўперад сваю ўладу... Дый сам наш крытык прызнае, што схалястыка, маючая сьпярга „здоравае разьвіцьцё“ з часам „вырадзілася“...—Трэба толькі дадаць, што вырадзілася якраз у тыя часы, калі ад яе ўжо адляцеў жывы дух, а перайшоў да запраўды навуковай сьвецкай думкі Новага Часу, з якой схалястыка безнадзейна далей ходалася...

Дык—ня мы-ж не дацаньнем значэньня схалястыкі ў свае часы, а „Віел. Кг.“ перацаняе яе „абсалютную вартасьць“, радзячы нам і цяпер—у нашыя часы—тарнаваць „мэтоду думкі так званай схалястыкі“ цяпер,—калі схалястыка, як цьвердзіць сам „крытык“, даўно вырадзілася!..—Здаецца, так гэта й робіцца ў розных так званых „духоўных“ школах, дзе, як трэба думаць, дастаў „навуковую“ асьвету наш крытык.

Пасьля гэтага—яго наагул справядлівы загад, але зусім несправядлівы адносна да нас закід: „не мадэрнізаваць гісторыі“—можам толькі з большай рацыяй—*mutato mutando* (зьмяніўшы, як трэба) вярнуць яму: ня можна—бо гэта яшчэ гарэй—і „архаізаваць“ ці—„рэакцыянізаваць“ сучаснасьць, стараючыся ўвекавечыць ды вярнуць з гістарычнай магілы—даўно перажытыя этапы развою людскога духу.

„Кажучы аб сыстэме Птолемэя, аўтар стацьці аб Ньютоне адначасна сыстэму гэтую прыпісвае й Бібліі“... Так цьвердзіць аб нас „уважны крытык“. — Ну, пэўне-ж аўтар стацьці аб Ньютоне—не такі „нявінны“, каб лічыць, што аўтары Бібліі „ведалі“ сыстэму Птолемэеву, што створана дзясяткі вякоў пасля... Дык гэты, выбачайце, фалш—патрэбны „крытыку“ толькі дзея спэцыфічнай „лёгкасьці перамогі“... У стацьці нашай стаць толькі вось што: — „паводле Бібліі ды так званай „сыстэмы сусьвету Птолемэя“ зямля ёсьць непарушная ў цэнтры сусьвету“... Гэта-ж значыць толькі, што паводле гэтых абодвух „аўтарытэтаў“: Бібліі й Птолемэя—так верылі ў Сярэднявеччу. Добра ці ня добра кажа „Віеі. Кругіса“, што „Біблія ня ёсьць астраномічным трактатам“, але—якраз „астраномічным аўтарытэтам“ Бібліі ў тыя часы—як папез так сама і Лютэр—абодва даводзілі фалшывасьць астраномічнай тэорыі Капэрнікавай, — аб чым прыведзены дакумэнтальныя тэксты ў артыкуле аб Ньютоне...

„Перамога“ крытыка „В. Кг.“, як бачым,—натолькі-ж „лёгкая“, як і нятрывалая...—Чаму?—Бо пабудавана, выбачайце,—на фалшы.

Пойдзем далей—да наступнога фалшу.

„Крытык“ закідае нам, быццам мы—пішам „камсамольска-дэмагагічныя“ рэчы—„проці Папежа, Касьцёлу“, у даказ чаго бярэ з нашага артыкулу гэткую „цытату“—„Проці новай думкі паўсталі Папезы, біскупы, вучоныя астралёгі, бо ім яна „адбірала хлеб“... Калі пабачым, як не-сфалшавана стаць у нас, дык знойдзем:—

„Проці новай тэорыі паўсталі, ня толькі князі, папезы ды біскупы, але і самі вучоныя астралёгі тых часоў, якім прасьціня ды яснасьць новае „сыстэмы сьвету“ — адбірала хлеб“...

Ясна, што хаваная тады астралёгія адбірала хлеб пэўне-ж толькі тым, хто ёй гандляваў ды ёй жывіўся—астралёгам,—але ня папезам, біскупам ды князём, якія пэўне-ж мелі „хлеб“—і бяз лішняй навукі...

І вось,—на падставе гэтых вышэйпаданых „цытатаў“ і даводаў „Віеі. Кг.“ станоўка адмаўляе ўсялякай „навуковай вартасьці“ нашаму артыкулу аб Ньютоне.

Пакідаем чытаром самым аданіць „навуковую“ ды маральную вартасьць такое „крытыкі“...

Але-ж яшчэ „вастрэй“ орган беларускіх клерыкалаў абураецца на наш адказ на яго „крытыку нашага артыкулу аб Сыпінозе (у № 3 „Родн. Гонаў“).

Перад тым, як перайсці да разбору гэтых закідаў, адзначым, што абодва „крытыкі“ „Вісл. Кг.“, „блізеньюча“ падобныя адзін да аднаго, усьцяж робяць вельмі небяспечныя для клерыкальна-каталіцкай газеты „ляпсусы“... Напрыклад, малодшы з гэтых „сіямскіх блізеньят“, п. Н. піша: аўтар стацыі аб Сьпінозе—„робіць выпады проці Каталіцкага Касьцёла, выпады часта зусім беспадстаўныя“... Значыць сам крытык каталіцка-клерыкальнай газеты прызнае, што некаторыя з нашых „выпадаў“ (навет—**выпадаў!**) проці Каталіцкага Касьцёлу маюць падставу...—Гэй, пане Н.—асьцеражней на наваротах—бо-ж ізноў дастанецца ад вышшай касцельнай улады, як пэўне-ж дасталося брату-блізеньці за—„каталіцкую ортодоксальнасьць“ Сьпінозы!..

Гэты „крытык“ закідае аўтару стацыі рад супярэчнасьцеў. — „Пісаў і ня пісаў аб каталіцтве“...—Але ж кожнаму здароваму розуму—ясна, што—ня пісаў адумысьля аб каталіцтве, дык і ня мог „фальшаваць аб ім паняцьце“; але—пісаў—мімаходам—аб сярэднявечнай Каталіцкай Царкве, як аб сацыяльна-палітычнай установе, якая мела ўладу караць сьмерццой людзёў ды душыць іх вольную думку, ды надужывала бязбожна гэтае ўлады.

Дый дарма „Вісл. Кг.“ пазываецца на Бярдзяева, Карсавіна, Эйкена, Джэмса, Паульсэна і інш., лічачы іх такімі-ж бязумоўнымі паклоньнікамі Каталіцкае Царквы, як п. п. рэдактары „Крыніцы“... беларускага клерыкалізму. Усе гэтыя мысьліцелі й дасьледчыкі крытычна разглядалі дый толькі ў частцы дадатна, праўда, наагул высака цанілі каталіцтва, як чыста духоўнае рэлігійнае зьявішча („ідеальны католіцызм“ Карсавіна і да т. п.). Але ніхто з іх не прабаваў навет цалком бяскрытычна мацней—**апрабавець усе тыя надужыцьці ды гвалты**, якія зроблены былі Царквой Каталіцкай, як зямной, напалову палітычнай установай... А іменна гэта робіць, як зараз пабачым, клерыкальна-асьлеплы „крытык“ з „В. Кругісу“...

Баронячы Папежа і „Сьвятую інквізыцыю“, што спалілі жыўцом Дж. Бруно, ён кажа, што Бруно быў спалены ня толькі за яго кнігу; але—так-жа і за яго немаральнае жыцьцё і за блюзнерствы і інш.“... Якія яшчэ „праступленьні“ хаваюцца за гэтым „пракурорскім“ „інш“ у неведаным нам, прызнаем, з агульнай гісторыі абвіняючым акце проці Бруно, „Вісл. Кругіса“ не раскрывае. Але даволі й таго, што яна раскрыла. — Значыць—паводле паважанае „Крыніцы“ беларускае клерыкальнае „гуманнасьці“—выходзіць, што—за „немаральнае жыцьцё“ ды „блявузганьні“—можна паліць людзёў жыўцом...

Ня ведаем, — ці згадзіліся-б п. п. Джэмсы ды Карсавіны ці Эйкены прызнаць сваімі „сябрамі“ паноў рэдактароў ды „крытыкаў“ з „Вісл. Кг.“... А ці-ж ня чуў п. Н. старонкай — колькі было за ўсю гісторыю Касьцёлу Папежаў, біскупаў ды іншых „духоўных князёў“, што проста ўславіліся сваім немаральным жыццём, збіраючы на гэткае жыццё — вялізарныя грошы з вернікаў... А ўсе яны — каго паводле „В. Кг.“ трэба было самых спаліць жыўцом, усьцяж палілі іншых, ды і яшчэ такіх, як Джордано Бруно, да генія якога ім усім была далека... Хай ляпей „Вісл. Кг.“ не правакуе нас на тое, каб мы прывялі — паводле дакумэнтаў — вялізарны сьпісак гэтых „князёў царквы“ — асабліва ў XIV, XV і XVI вв., якія ўславіліся — ды і ня толькі немаральным жыццём, але і блявузганьням... Можна нешта чуў п. Н. хоць-бы аб слаўнай фаміліі Мэдычы?!

І вось — пасля ўсіх гэтых фалшаў і ў цытаваньні нашага тэксту і ў асьвятленьню гістарычных падзей — наш „маральны крытык“ абураецца на нас, быццам «аўтар адказу выразна сфалшаваў нашу (блізнят Z. і N...) крытыку — стацьці аб Сьпінозе.

Прызнаем, што ўся „абарона“ проці нас Сьпінозы з боку крытыка „Вісл. Кругісу“, які знайшоў у яго філэзофіі — чыста „каталіцкую тэзу аб Богу“, да таго ўзвесьціла нас, што мы не маглі ўжо далей так „сур'ёзна“, як гэтага хацеў-бы незаслугуючы на гэта наш крытык, аднясьціся да ўсяго яго далейшага „разумаваньня“... Не памагае свайму брату-блізнят Z. і п. N ... Бо — ці-ж можна „дзяліць напалову“ азначэньне Сьпінозавага Бога, кажучы: гэтая палова — правільная — бо каталіцкая, а другая — не!? Дык пэўне-ж не рабіла так у свой час ды і ня робіць і цяпер сама Каталіцкая Царква, уключыўшы ўсе бяз вынятку Сьпінозавы творы ў „Індэкс“ — разам з усімі іх „тэзамі“ — не разбіраючы, якія сярод іх „каталіцкія“, а якія не...

Усім ведама, на колькі ўвесь „дух“ філэзофіі Сьпінозы і яго Бога — чужы каталіцтву, а асабліва — сярэднявечнай Царкве.

І ня робіць пэўне-ж Сьпінозу бліжэйшым да каталіцтва тое, што ён — „пісаў палацінску і мэтодай схаластычнай“, як мудра ўсьцяж даводзіць „Вісл. Кругіса“... Дагэтуль усе, ізноў-жа думалі, што Сьпінозава „Этыка“ напісана мэтодай гэамэтрычнай. Бо „тэзы, довады, точнасьць, парадак“, усё гэта — мэтода, якая раней апрацавана яшчэ тварцом гэомэтрыі, — старавечным грэкам Эўклідам... Але-ж — ці можна сумлявацца ў тым, што — пасля таго, як „Вісл. Кругіса“ зрабіла Сьпінозу, „каталіком“, ёй ужо зусім лёгка будзе зрабіць сярэднявечным „схаластыкам“ — самога Эўкліда!..

Падсумовуючы ўсё, што сказана вышэй, трэба цалком згадзіцца з словамі нашага „крытыка“: „Бедныя мы яшчэ на сваю запраўдную інтэлігенцыю“... „Але—нічога: прыспорыцца“, паправімся і мы за ім... Але наш оптымізм будзе крыху крытычнейшы:

Прыспорыцца тады, калі мы пакінем фалшаваць навуку, гісторыю, цытаты праціўнікаў, пакінем розныя падобныя дрэнныя маральныя ды разумовыя звычаі ды „налогі“, тарнаваныя для „лёгкасці перамогі“ над праціўнікам... А асабліва трэба, кінучь гэтыя немаральныя звычаі таму, хто—такі срогі, такі крыважэрча-жорсткі, што ўсьцяж ліча патрэбным ды згодным з „рэлігіяй“—паліць за „немаральнасьць“ людзёў жыўцом на кастры...

ГРАМАДЗЯНЕ БЕЛАРУСЫ!

Быў час, калі Вы, ведаючы, якое вялікае мае значэнне родная школа, дамагаліся беларускае школы і дзеля гэтага падавалі дэкларацыі. 1-га верасня пачаліся ўсюды ў школах заняткі, — значыцца, ўжо час, калі Вашыя дамаганні павінны быць споўненыя. Але тыя, што ўвесь час надавалі Вам беларускай школы, што ўсялякімі спосабамі стараліся замест роднай накінуць Вам—на Вашу загубу—чужую польскаю школу,—і сёлета, мо' ў апошні раз, пастараюцца ізноў ня даць вам беларускай школы ды запісаць дзяцей вашых у польскія школы. Зробяць яны гэта, спадзяючыся, што нашае сялянства, занятае цяжкой працай у полі, забылася аб сваіх павіннасьцях і правах вучыць дзяцей у роднай мове.

Дык усе Беларусы, як адзін, прыпомнім ім гэтае нашае сьвятое права. Пакажам усяму сьвету, што мы **стамоўна** дамагаемся беларускае школы і іншае школы ня хочам.

Зрабіць гэта мы павінны як **найхутчэй**, бо потым будзе позна.

Заклікаючы ўсіх да гэтага, Галоўная Управа Т-ва Беларускае Школы ніжэй вылічае, што трэба зрабіць:

1) Міністэрства Асьветы выдала заГад, што ў сёлетнім школьным годзе ўводзіцца абавязкавае вучэнне ў школах усіх дзяцей школьнага веку. Паводле гэнага загаду бацькі яшчэ ў месяцы жніўні павінны запісаць дзяцей у ўрадоваю школу або наказаць свайму школьнаму інспэктару, што будуць пасылаць іх у прыватнаю школу, або вучыць дома. Гэтакі ёсьць загад Міністэрства Асьветы.

Дык бацькі, каторыя падавалі дэкларацыі на ўрадоваю беларускаю школу, павінны цяпер падаць свайму школьнаму Інспэктару заяву (пабеларуску) гэтакага зьместу:

Пану Школьнаму. Інспэктару павету.

Пётры, сына Язэпавага
Пракаповіча, што жыве (напі-
саць, дзе жыве вёску й вол.).

З А Я В А.

Спаўняючы загад Міністэрства Асветы, наказую
што буду пасылаць сваіх дзяцей (напісаць імя й век)
у беларускаю ўрадоваю школу (паказаць дзе), каторая
ў нас згодна зь языковым законам з дня 31. VII. 1924 г.
і Распараджэннем Мін. Рэл. Спраў і Публ. Асветы
ад 7. I. 1925 г. павінна быць адчынена, бо мы падалі
на яе дэкларацыі.

Дзень напісання.

Подпіс.

Кожны бацька ці маці піша асобнаю заяву а ўсе зая-
вы разам вязе да школьнага інспэктара паўназначнік ад да-
дзенае мясцовасці (вёскі, засьценку, мястэчка, ці некаль-
кіх вёсках), або яны перасылаюцца, таксама дзеля меншых
коштаў, разам па пошце ўпісным (заказным) лістом.

Сьпісак (а не асобныя заявы) тых асоб (разам з азна-
чэннем дзяцей і іх веку), каторыя гэтыя заявы пашлюць
школьнаму інспэктару, трэба пераслаць у Галоўнаю Управу
Т-ва Беларускае Школы.

2) Усе тыя, што дэкларацыі на роднаю беларускаю
школу з розных прычынаў летась увосень і зіму да 31-га
сьнежня не падавалі, павінны напісаць (набеларуску) су-
польнаю ад усяе вёскі ці засьценку заяву гэткага зместу:

Мы, ніжэйпадпісаныя жыхары (назваць вёску або
мястэчка) дамагаемся для сваіх дзяцей беларускае
ўрадовае школы.

(Далей падпісацца ўсім бацьком і апякуном з
азначэннем імён дзяцей і іх веку).

Так-жа маюць рабіць тыя Беларусы, што жывуць у вя-
лікіх местах.

Калі не згаджаюцца падпісацца пад такою заяваю ўсе
бацькі дадзенае мясцовасці (вёскі і іншых), дык няхай па-
дпішуцца тыя, што хочуць падпісацца.

Гэтаю заяву трэба пераслаць у Галоўнаю Управу Т-ва
Беларускае Школы. Гэтыя заявы будуць мець вялікае зна-
чэнне дзеля здабыцця беларускае школы ў дадзенай мяс-
цовасці і наагул.

3) Усе тыя бацькі ці апякуны, каторыя дэкларацыі на
роднаю беларускаю школу з розных прычынаў летась уво-
сень і зіму да 31-га сьнежня не падавалі, павінны лічыць

сваім грамадскім абавязкам падаць іх у гэтым годзе, пачынаючы ад 1-га верасня да 31-га снежня.

Па інструкцыі ў гэтай справе зварочавайцеся ў Галоўную Управу Т-ва Беларускае Школы ў Вільні, вул. Сьв. Анны 2—3.

Калі ў даным месцы ці вёсцы не набярэцца дэкларацыяў на поўны камплект, гэта значыць на 40 дзяцей, то падавайце толькі, колькі набярэцца, бо ўсе пададзеныя дэкларацыі будуць мець вялікае значэнне дзеля здабыцця беларускае школы.

Калі ў тых мясцох, дзе падавалі дэкларацыі, школы беларускія да 1-га верасня не адчынены, дык там таксама трэба падаваць дэкларацыі.

4) Валасныя і мясцовыя рады, у каторых ёсць сьведомая беларуская большасць, павінны вынясці пастанову аб адчыненні беларускіх школаў там, дзе насямённе падало на беларускія школы дэкларацыі, а таксама і там, дзе дэкларацыяў не падавалі.

5) У тых валасных радах і магістратах, дзе няма сьведомай беларускай большасці, беларускія сябры іх няхай пастараюцца пераканаць іншых аб патрэбе гэтакай пастановы, а дзе ня можна даць большасці дзеля такой пастановы, няхай сьведомыя беларускія сябры радаў і магістратаў ад сябе зрабяць у іх заявы аб патрэбе адчыніць беларускія школы.

Гэтыя пастановы валасных і мясцовых радаў і заявы асобных сяброў ці групаў трэба прыслаць у Галоўную Управу Т-ва Бел. Школы.

6) Усе Беларусы на ўсіх вечах, зборках і паседжаньнях дамагайцеся пастановаў аб патрэбе адчынення беларускай школы. Нічога, калі Вам скажуць, што зборка „гэтым не займаецца“, бо бараніць дзеці ад калецтва чужой школай і дамагацца для іх здоровага развою ў сваёй роднай школе ўсюды ёсць месца й час.

Усе гэтыя заявы й пастановы, адным словам усе гэтыя дамаганні беларускае школы будуць надрукаваны ў вялізнай кнізе ў беларускай і чужых мовах. Гэта зьверне ўвагу ўсяго сьвету на нашыя патрэбы, на нашае гора і несправядлівыя адносіны да нас.

Імёны тых Беларусаў, што прымуць учасьце ў гэтай дзейнасьці, будуць запісаны ў гісторыі заматымі літарамі.

Зварочуемся да ўсіх беларускіх арганізацыяў і ўстановаў прылучыцца да гэтае нашае адозвы й акцыі, а ўсе краёвыя часопісі надрукаваць яе.

Галоўная Управа
Таварыства Беларускае Школы.

Вільня.

Культурныя навіны.

У Беларускай Гімназіі ў Вільні. Польская ўлада не зацвердзіла сёлета трох вучыццалёў гімназіі: Савіцкага, Сіняўскага й Заморына; усе гэтыя вучыццалі з вышшай асьветай. Незацверджаныя яны з прычыны благога пагляду аб іх дэфэнзавы, каторая, як бачым, мяшаецца навет у школьныя справы. Замест незацверджаных прыняты за вучыццалёў у Гімназію іншыя пэдагогі: д-р І. Дварчанін (беларуская мова), д-р Марцінчык (гігіена і інш.) і В. Грышкевіч (гісторыя). Польскую мову сёлета вуча п. Аляксандравічыха, гісторыю Польшчы С. Віславух. Дырэктарам зацверджаны С. Паўловіч, інспэктарам абраны д-р Марцінчык.

У Беларускай Гімназіі Фр. Скарыны ў Радашкавічах заняткі пачаліся як звычайна. Польская ўлада ня хоча зацвердзіць вучыццалёў беларусаведаў—Гаўрыліка й Караля. Трэба спадзявацца, што ўлада зразумее, што гэтакімі блаславенствамі да беларускіх гімназіяў нічога не дапаможа, і гэтыя вучыццалі будуць зацверджаны.

Якія адносіны да беларускіх матурыстаў. Ня глядзячы на тое, што беларускія гімназіі ў Зах. Беларусі стаяць ня ніжэй за шмат якія польскія ўрадовыя, ім польская школьная ўлада не дае правоў публічнасьці (апрача аднае гімназіі—Наваградзкае, каторая якраз стаіць ніжэй за іншыя гімназіі беларускія). Ня могуць паступіць у польскія ўнівэрсытэты, беларускія матурысты выяжджаюць у ўнівэрсытэты загранічныя, на Заход або на Усход—у Менск. Тыя, што аставаліся ў Зах. Беларусі паступалі надзвычайнымі студэнтамі ў Віленскі ўнівэрсытэт, каб потым, здаўшы экзамен на ўрадовую матуру, стаць студэнтамі звычайнымі. Але сёлета й надзвычайнымі слухачамі іх у Віленскі ў-т не прынялі. Нельга сабе прадставіць чагось падобнага на сьвеце! Беларускія матурысты вышшую асьвету ўсё роўна здабудуць, але таго, як з імі абходзяцца, яны (дый ці толькі яны!) ніколі не забудуцца.

Вышшыя студыі беларусаведы. Даўно падыйманае пытаньне сярод культурных і навуковых беларускіх рабочаёў Заходняе Беларусі аб заляжэньні ў Вільні вышшае студыі беларусаведы сёлета мае быць рэалізавана. Т-ва Беларускае Школы падало ўжо заяву аб дазваленьне на гэтыя студыі.

На студыях будзе выкладацца беларуская мова (гісторыя, дыялекталёгія, літаратурная беларуская мова), гісторыя беларускае літаратуры старой і новай, гісторыя Беларусі і краяведа. Будуць чытацца лекцыі і весьціся сэмінары. Праграма мае адпавядаць праграме ўнівэрсытэцкай вышшаваных прадметаў. На студыях будзе зьвернута ўвага як на навуковае вывучэньне праходжаных прадметаў, так і на даканальнае практычнае карыстаньне беларускай моваю.

Дасталі падпіску

ад Грам. Грам.: Дыр. Сахарава 24 зал., У. Каліноўскага 2 дал., Сяргея Казла 8 зал., Тодара Поболя 6 зал., М. Васілеўскага 5 зал.

Ад Л. Бердніка, Уладз. Спаса, Андрэя Магільніцкага, Пётры Тымашэвіча, Андрэя Гвая, Літаратурнага Гуртка Беларускае Гімназіі ў Клецку, Язэпа Баўтрукевіча, Я. Смыка, Тодара Мікуты, Міхала Кулеўскага, Гуртка Т-ва Беларускае Школы ў Канюшоўшчыне (Я. Пасюкевіча), Грыгора Тамашука—па 4 зал.

Ад Він. Кірэя, Армянцакага Гуртка Бел. Інст. Гаспадаркі й Культуры, Вяліка-Жухавіцкага Гуртка Т-ве Бел. Школы, С. Бабровіча, Тамаша Грыгаровіча—па 3 зал.

Ад Язэпа Санчука, Зыдара Кур'яна, Мікалая Ніхунца, Барыса Махляра—па 2 зал. 50 гр., Ігната Белькевіча 2 з. 25 гр.

Ад Мірскай Акружнай Управы і ад Луцкага Гуртка Т-ва Белар. Школы—па 2 зал. (пераслала Г. Сташэўская), Мікалая Курловіча, Уладз. Ясюкевіча, А. Дудкі, К. Патоцкага, Я. Сухалета, Мікалая Пасюты, Пётры Крука, Міколы Трахімчыка, Міколы Петэльскага, Платона Грышкевіча, Любы Зоркі, А. Барадакі, Міхала Хруцкага, Селецкага Гуртка Т-ва Бел. Школы, Івана Грушы, Макарэвіча, Народ. Дому Т-ва Белар. Школы ў Лідзе, Я. Цыўнея, Янкі Дарашкевіча, Язэпа Таранды, Янкі Сваткі, Бібліотэкі-Чытальні ў в. Лукаўцы Т-ва Белар. Школы, Люцеўскага Гуртка Т-ва Белар. Школы, Філімона Барташука, Платона Каробкі, Мацея Апанасевіча, Станіслава Татарыновіча—па 2 зал.

Ад Янкі Тарыкава 1 зл. 55 гр., Язэпа Сарыля 75 гр. Я. Мікшы 75 гр.

З Ь М Е С Т.


Наталья Арсенева: Маячэньзі... (верш), стар. 1. Яна-ж: Калі... (верш) 2. Яна-ж: Вясёлка (верш) 2. Зьвястун: Наперад, гэі (верш) 3. В. Вальтэр: Дух часу (верш) 4. Палачанка: Хваравіты (апавядаваньне) 5. Мік. Ільляшэвіч: Вінц. Дунін-Марцінкевіч (агульна-крытычны начырк) 7. Ант. Навіна: Роля моладзі ў пачатках адраджэнскага руху (20). Д-р Я. Станкевіч: Беларуская Акадэмічная Конфэрэнцыя 14.—21. XI. 1926. і яе працы дзелі рэформы беларускае абшчэды й правапісу (26). М. Чэмер: Верная дачка Сонца і „Шчырай Зямелькі“. Н. Арсеньева: „Пад сінім небам“ (35). М.: Яшчэ адказ „Вісл. Кругісу“ (39). Грамадзяне Беларусі (адозва) 44. Культурныя павіны (47).

Выдавец-Рэдактар: М. Станкевіч.

Друкарня С. Бэкера, Вільня, Субач 2.

Дзяржаўная
бібліятэка
БССР
Ім. У. Л. Леніна

Б 05
1631



8.54